

ॐ नमो भगवते वासुदेवाय

[illegible]

• (ಉಗ್ರಾಣ ಮಂಗಳೇಶ ರಾವ್)

8K1.6  
MAN

ಲಸಾಹಿತ್ಯ ಮಂಡಲ,

ಕೊಡಿಯಾಲಬೈಲು,  
ಮಂಗಳೂರು.



*Approved by the Text Book Committee, Madras.  
Recognised by the Director of Public Instruction, Madras.*

PUBLISHED BY  
**THE BALA SAHITYA MANDALA, LTD.,**  
Kodialbail, Mangalore.

1948

---

---

*Copyright.*

**FOLK TALES FOR LITTLE FOLKS SERIES**

**ILLUSTRATED**


1. HOW THE MICE DANCED
2. THE LARK AND ITS EGGS
3. THE CROW AND THE SPARROW
4. THE WOOD LOUSE IS DEAD

**NEW PUBLICATIONS**

5. MASTER PEPPER
6. RUB-A-DUB GUMMATA RAY




# ಕಾವ್ಯರತ್ನಾಕರ



ಉಗ್ರಾಣ ಮಂಗೇಶರಾಯ

( ಸಂಪಾದಕ )



ಮದರಾಸು ಟೆಕ್ಸ್‌ಟು ಬುಕ್ಸ್ ಕಮಿಟಿಯವರಿಂದ  
ಶಾಲೆಗಳ ಮತ್ತು ಪುಸ್ತಕಾಲಯಗಳ ಬಗ್ಗೆ  
ಮಂಜೂರಾಗಿದೆ.



ಕಡುಕಂಪಂ ಪಿಡಿಕೆಯ್ನುಲಕ್ಕುಮೆ? ಬಳಲ್ವೆತಂದ ತಂಗಾಳಿಯಂ  
ಪಿಡಿಯಲ್ ಬರ್ಕುಮೆ? ತೃಷ್ಣೆಗೊರ್ಕುಡಿತೆಯಿಂ ಕೊಂಡಚ್ಚವೆಳ್ಳಿಗಳಂ  
ಕುಡಿಯಲ್ ಬರ್ಕುಮೆ? ಪುಣ್ಯದಿಂದೆ ಪಡೆದಾತ್ಮಾನಂದ ಸೌಖ್ಯಂಗಳಂ  
ನುಡಿಯಲ್ ಬರ್ಕುಮೆ ಬಾರದಿಂತುಟಿ ವಲಂ ಕಾವ್ಯಾವೃತಾಸ್ವಾದನಂ ||

(ಕವಿಕುಂಜರ)

ಏಳನೆ ಮುದ್ರಣ

ಬಾಲಸಾಹಿತ್ಯಮಂಡಲ, ಲಿಮಿಟೆಡ್,

ಮಂಗಳೂರು.

೧೯೪೮

ಕ್ರ.ಯಂ - ೧೨-೦



091023

8K1.6  
MAN K

ಇದು ಹೆಚ್ಚು ಕಡಿಮೆ ಚತುರ್ಥಾವೃತ್ತಿಯ  
ಪುನರ್ಮುದ್ರಣವು.

ಇದರ ಎಲ್ಲಾ ಹಕ್ಕುಗಳು ಕಾಯಲ್ಪಟ್ಟಿವೆ.

ಗೋಕುಲದಾಸ ಅಂಗಡಿ




## ವಿಷಯಸೂಚಿ

	ಪುಟ
ಅವನಾರು? . . . . .	1
ಭಾರತಭೂಮಿ . . . . .	2
ಕನ್ನಡ ನಾಡರಾಣಿ . . . . .	3
ಮೈಸೂರು . . . . .	4
ಹುತ್ತರಿ ಹಾಡು . . . . .	7
ಗುಂಡಪ್ಪನ ಹಾಡು . . . . .	9
ಅಟ್ಟುಳಿ . . . . .	10
ಎನ್ನ ಮುದ್ದಿನ ಗಿಣಿಯೆ . . . . .	11
ಎನ್ನ ಮುದ್ದು ಲಲಿತೆ . . . . .	12
ಚಂದ್ರನುತೀ ವಿಲಾಸ . . . . .	14
ಎಲ್ಲಿಂದ ಹೇಳಮ್ಮ ನಾನಿಲ್ಲಿ ಬಂದೆ? . . . . .	16
ಡೊಂಬರಾಟ . . . . .	17
ನೀತಿ . . . . .	19
ನಗುಮೊಗವ ತಳೆದಿರಲು ನಗುತ ಬಳಿಗೈದುವರು . . . . .	20
ಹಿತವಾದ . . . . .	21
ವನಸುಮ . . . . .	23
ದಾನ . . . . .	24
ಹದಿಬದೆಯ ಧರ್ಮ . . . . .	25
ಮುದಿಯ ರಾಮಗೌಡ . . . . .	27
ಪ್ರಾರಬ್ಧದಳವ ಮಾರಲು ಸಾಧ್ಯವಿಲ್ಲ . . . . .	29
ಪಾರಿಜಾತದ ಕತೆ . . . . .	32
ಭರತೇಶ್ವರನ ಒಳ ಮೋಲಗ . . . . .	34
ಭೀಮನು ಧೃತರಾಷ್ಟ್ರನನ್ನು ಸಾರಿ ದೂರಿದುದು . . . . .	40
ಹಾಳೂರು . . . . .	43
ಕನಕಾಂಗಿ . . . . .	45
ಸಾವಿತ್ರೀಜನನ . . . . .	53



ಇಂದುಮತೀ ಸ್ವಯಂವರ	.	.	.	.	56
ಉದಯಕಾಲ	.	.	.	.	61
ಕಾರ್ಕಳ ಗೋಮಟೇಶ್ವರ	.	.	.	.	61
ಕೋಗಿಲೆ	.	.	.	.	64
ವಸಂತ	.	.	.	.	65
ಸುಗ್ಗಿ ಬರುತ್ತಿದೆ	.	.	.	.	66
ಭಾವನೆ	.	.	.	.	68
ಕಲಾಮಹಿಮೆ	.	.	.	.	69
ಕಾವೇರಿ	.	.	.	.	70
ಕೃಷ್ಣಲೀಲೆ	.	.	.	.	71
ರತ್ನಾಕರ ಪಂಚಕ	.	.	.	.	72
ಅಪರಾಜಿತಾಷ್ಟಕ	.	.	.	.	73





## ಅದಿಪದವಟ್ಟಿಕೆ

ಅಡಿಯಗೆಜ್ಜೆ ನಡುಗೆ ಹೆಜ್ಜೆಯಿಡುತ ಸುಗ್ಗಿ ಬರುತಿದೆ!	೬೬
ಅರಳಿ ಹೂವಾಗದೆಯೆ, ಪರಿಮಳವ ಬೀರದೆಯೆ	೧೧
ಉನ್ನತ ಶೈಲಶೃಂಗದಲಿ	೬೩
ಎನ್ನ ಮುದ್ದಿನ ಗಿಣಿಯೆ	೧೧
ಎಲ್ಲಿಂದ ಹೇಳಮ್ಮ ನಾನಿಲ್ಲಿ ಬಂದೆ?	೧೫
ಎಲ್ಲಿ ಭೂರವೆ ದೇವಸನ್ನಿಧಿ ಬಯಸಿ ಬಿಮ್ಮನೆ ಬಂದಳೊ	೭
ಏನೇನೇನೆನೆಲೆ ಮಗನೇ ಮಗನೇ!	೩೬
ಏಳು, ಶೂರರ ಖಣೀ! ಏಳು, ಶೂರರ ರಾಣಿ!	೩
ಕಡೆಯಿಲ್ಲದವೃತಸಂಪದದ ನಿನ್ನೊಳಗಿಟ್ಟು	೩೬
ಕದ್ದವರದಾರನ್ನ	೧೦
ಕುರಿಗಳೆಲ್ಲಾ ರೊಪ್ಪದಲ್ಲಿ, ದನಗಳೆಲ್ಲಾ ತೊಟ್ಟಿಯಲ್ಲಿ	೨೯
ಕೂಹೂ! ಕೂಹೂ! ಎನ್ನುತ ಹಾಡುವ	೬೮
ಕೇಳು ಧರ್ಮಜ ಮದ್ರದೇಶವ	೫೩
ಗಿರಿಯ ಕೆಲದಿ ಬನದ ನಡುವೆ	೭೦
ಜೋ ಜೋ ಜೋ ಜೋ ಜೋ ಜೋ ಗುಂಡಯ್ಯ!	೯
ತನುವಂ ಸಂಘದ ಸೇವೆಯೊಳ್	೭೨
ದೇವಿ ಭಾರತಭೂಮಿ! ವರದೆ ಶರ್ವಾಣಿ!	೨
ಧರಣಿಯೆನ್ನುವ ಪೂರ್ಣಯುವತಿಯ ತಿಲಕದ	೩೦
ಧೃತರಾಷ್ಟ್ರ ನೀ ಪಡೆದ ಹತಭಾಗಿ ಸುತರನ್ನು	೪೨
ನಗುಮೊಗವ ತಳೆದಿರಲು ನಗುತ ಬಳಿಗೈದುವರು	೨೦
ನಿನ್ನ ಪದಾಬ್ಜಭಕ್ತಿ	೭೩
ನಿಮ್ಮ ನಾಡಾವುದು?	೪
ನೀರನೀರೆಯರಂದು ಬೇರಾಗಲಿಹುದೆಂದು	೬೯
ನೆನೆಯದೆ ಗೋಪಿ ಪಾಲ್ಗಡೆವುತಂ ಮನನಾರ್ತೆಗೆ ಪೋಗಿ	೭೦
ಪಡೆದು ಪಣಮಂ	೨೪
ಮಂಗಳಾನಕ ಮೊಳುಗುತಿರೆ	೫೬
ಮದುಮಾಸದಾನಂದ ಹೊಗಳೊಡನಳಿಯುವುದು	೬೮



ಮನೆಯ ಹೆಂಗಸರೆದ್ದು ಕಲಸವನು ಮಾಡುತ್ತಿರೆ	.	.	೬೦
ಮಳೆ ನಿಂದು ಚಳಿ ಬಂದು ಮೋಡವಳಿದಿರುವೆಂದು	.	.	೩೩
ಮೆರೆವ ಕಾಂಚೀಪುರದೊಳರಸುತನ ಗೈಯುತ್ತ .	.	.	೪೭
ಮೇಲೆ ನೋಡೆ ಕಣ್ಣು ತಣಿಸ	.	.	೧
ಮೊಗದಿಂದಲೊಳ್ಳಿತಾಗಿಯೆ ಸೂಸುತ್ತಿರುವ	.	.	೨೨
ವನಸುಮದೊಲೆನ್ನ ಬೇವನವು ವಿಕಸಿಸುವಂತೆ	.	.	೨೪
ತಿತ್ತಿರದೇಸಕವ ಕಳೆದು	.	.	೬೫
ಶ್ರುತಿಯ ಕೇಳಿಸಲಖಳ ಜನರು ಕೂಡಿದರು	.	.	೧೭
ಸಾಂಗವೇನವನೋದಿ	.	.	೨೬
ಹಾಳೂರು ನೋಡು	.	.	೪೪
ಹೊಲೆಯನೆನ್ನುತ ದೂರ ಹಾರಬೇಡ	.	.	೨೦





# ಕಾವ್ಯರತ್ನಾಕರ

ಅವನಾರು ?

ಮೇಲೆ ನೋಡೆ ಕಣ್ಣು ತಣಿವ  
ನೀಲಪಟದಿ ವಿವಿಧ ರೂಪ  
ಜಾಲಗಳನು ಬಣ್ಣಿಸಿರ್ಪ  
ಚಿತ್ರಚತುರನಾರ್ ?  
ಕಾಲದಿಂದೆ ಮಾಸದಾ ವಿ  
ಚಿತ್ರವೆಸವನಾರ್ ?

ಸುತ್ತ ಪೊಳೆವ ಶೈಲಗಣದ  
ಕೊತ್ತಲಂಗಳಿಟ್ಟು ಕಡಲ  
ಸುತ್ತಗಟ್ಟಿ, ಕೋಟಿಯಿದನು  
ಕಲ್ಪಿಸಿರ್ಪನಾರ್ ?  
ವಸ್ತುಚಯವನಿಂತು ರಚಿಪ  
ಶಿಲ್ಪವರ್ಯನಾರ್ ?

ಗಿರಿಯ ತೊರೆಯ ಬನದ ಹೊಲದ  
ಬೆರಗಿನಿಂದೆ ಮೃಗದ ಖಗದ  
ಸರಗಳಿಂದಲೀ ವಿಹಾರ  
ಭವನವೆಸವನಾರ್ ?  
ಮರೆಯಲಿರ್ದು ಸೊಗವನಿಂತು  
ಕವಿಸುತಿರ್ಪನಾರ್ ?



ಜ್ಯೋತಿಗಳನು ಗಗನತಲದಿ,  
ಗೀತಗಳನು ವಿಹಗಮುಖದಿ,  
ಪ್ರೀತಿಗಳನು ಜನದ ಮನದಿ  
ತೋರುತಿರ್ಪನಾರ್ ?  
ಮಾತನುಳಿದ ಕವಿತೆಯಿಂತು  
ಬೀರುತಿರ್ಪನಾರ್ ?

ಅವನ ಕೃತಿಯು ನೋಡಿ ಮಣಿವೆ  
ವವನ ರವನ ಕೇಳಿ ನಲಿವೆ  
ವವನ ಭಿಕ್ಷೆಯುಂಡು ಬೆಳೆವೆ  
ವವನನರಿಯೆವು;  
ಅವನ ಲೀಲೆಗಳನು ಕಾಣ್ಬೆ  
ವವನ ಕಾಣೆವು

(ಡಿ. ವಿ. ಗುಂಡಪ್ಪ—ನಿವೇದನ)

## ಭಾರತಭೂಮಿ

ದೇವಿ ಭಾರತಭೂಮಿ ! ವರದೇ ಶರ್ವಾಣಿ !  
ದೇವಮಾನವವಿನುತೆ ಸರ್ವರಲಿ ರಾಣಿ !  
ಭೂವಲಯದಲಿ ನಿನ್ನ ಸರಿಯ ಕಂಡರಿಯೆ;  
ಭಾವಿಸಲು ನಿನ್ನ ಸಮರನ್ನು ಕೇಳ್ವರಿಯೆ.  
ಅಮಿತ ನಗರಾಭರಣಗಳನು ಧರಿಸಿಹಳು;  
ವಿಮಲ ಸಾಗರದೊಳಗೆ ತೂಗಿ ಮಲಗಿಹಳು;  
ಹಿಮಗಿರಿಯ ಶಿಖರದಲಿ ಧ್ಯಾನಿಸುತ್ತಿರುವಳು;  
ಯಮುನೆಗಂಗೆಯರ ಶುಭಜಲದಿ ರಮಿಸುವಳು.  
ಕೋವಿದರು ವಿದ್ಯೆಯಲಿ ಪಡೆವ ಮೋದದಲಿ,  
ಜೀವಪರಮಾತ್ಮಗಳ ಭೇದವಾದದಲಿ,  
ತಾವರೆಯ ಕೋಮಲ ಸುವಾಸನೆಯೊಳಿಹಳು  
ಮಾವಿನಾ ಸವಿಯೊಳಿತಿ ಮಧುರವಾಗಿಹಳು.



ಕೋಗಿಲೆಯ ಕಂಠಕಲಕಲದಿ ಕೂಡಿಹಳು;  
 ಸೋಗೆಯಾ ವರ್ಣವೈವರ್ಣ್ಯ ದೊಳಗಿಹಳು;  
 ಯೋಗಿಗಳ ಯೋಗದಲಿ ಗೂಢಳಾಗುವಳು;  
 ಭೋಗಿಗಳ ಭೋಗದಲಿ ಬೆರಸುತಾಡುವಳು.  
 ಹಾರುವರ ಮಂತ್ರರವದಲಿ ಕೇಳಿಸುವಳು;  
 ವೀರರೆದೆಧಮನಿಗಳೊಳಾಡಿ ಹರಿಯುವಳು;  
 ನೀರೆಯರು ಪಾಡುತಿರೆ ಸವಿ ಜೋಗುಳವನು;  
 ತೋರುವಳು ಕಲಿಸುವಳು ದೇಶಪ್ರೇಮವನು.  
 ಭರತಸುತನಾಮವನು ಜನನದಲಿ ತಳೆದು,  
 ಹರುಷದಿಂ ಜೀವವನು ನಿನಗೆಂದು ಕಳೆದು,  
 ಮರಣದನಕಂ ನಿನ್ನ ದಾಸನಹುದೆಂಬಾ  
 ವರವ ಪಾಲಿಸು, ಭೂಮಿದೇವಿ, ಜಗದಂಬಾ!

(ಮ. ಅನಂತರಾವ್)

### ಕನ್ನಡ ನಾಡರಾಣಿ

ಎಳು, ಶೂರರ ಖಣೀ! ಎಳು, ಶೂರರ ರಾಣಿ!  
 ಎಳು, ತೀರದ ವೀರರಸದ ವಾಣಿ!  
 ಎಳು, ಮೀರಿದ ಜಾನಿ! ಎಳು, ಈ ಸ್ಥಿತಿಗಾಣಿ —  
 ಎಳು, ವರವರದಪಾಣಿ!

ಶೂರಪುರುಷರ ಕೊನೆಯು, ವೀರಕವಿಗಳ ಗೊನೆಯು,  
 ಭೀರುತನವೆಂಬ ಶಲ್ಯಕ್ಕೆ ಮೊನೆಯು,  
 ಧೀರಸತಿಯರ ತೆನೆಯು, ವೀರರಸಗಳ ಸೊನೆಯು,  
 ಈ ರೀತಿ ನಿನ್ನ ಮನೆಯು.

ಭರದೆ ಬೆಳೆಯುವ ಬೆಳೆಯು, ತ್ವರದೆ ಹರಿಯುವ ಹೊಳೆಯು,  
 ಇರದೆ ಪ್ರತಿಕಾಲಕ್ಕೆ ಬರುವ ಮಳೆಯು,  
 ವರಲಕ್ಷಣದ ಕಳೆಯು, ಸುರರ ಸೀಮೆಯ ಬೆಳೆಯು,  
 ಇರವಂಥ ನಿನ್ನ ಇಳೆಯು.



ಸತ್ತಿರುವುದೆದೆ ಸೇರು; ಸುತ್ತಿರುವ ವಿಷ ಹೀರು;  
ಬತ್ತಿರುವದವ್ಯುತರುರಿ ಮತ್ತೆ ತೋರು;  
ಸತ್ತುಳ್ಳ ನೂರಾರು ಬಿತ್ತುಗಳ ನೀನೂರು  
ಕಿತ್ತು ಭಯ ಬಿಟ್ಟು ಬೇರು.

ಅಂದಿನಂತಹ ಧನವು, ಅಂದಿನಂತಹ ತನುವು,  
ಅಂದಿನಂತವರ ಹಿರಿದಾದ ಮನವು,  
ಅಂದೆ ಅಂದಿನ ತನುವು, ಚಂದದಾಟಕೆ ಅನುವು  
ಎಂದು ತಂದೀತು ದಿನವು?

ನೀನು ನೆಲಸಿದ ಕಾಡು, ಮಾನಿಸುವರೌ ನಾಡು  
ಧ್ಯಾನಿಸುವರೌ ನಿನ್ನ ಹಾಡಿ ಹಾಡು.  
ಈ ನಾಡಿನೊಳು ಮಾಡು ಪ್ರಾಣಪುತ್ರರ ಬೀಡು —  
ಏನು ನಂದನದ ಪಾಡು!

(ಅಂಬಿಕಾತನಯ ದತ್ತ)

---

ಮೈಸೂರು

ನಿಮ್ಮ ನಾಡಾವುದು?  
ಮೈಸೂರು.

ನಿಮ್ಮೂರದಾವುದು?  
ಮೈಸೂರು.

ಕನ್ನಡದ ಕಣ್ಣು  
ಮೈಸೂರು.

ನಾಲುಮಡಿ ಕೃಷ್ಣನ  
ಮೈಸೂರು.



ಅಲ್ಲೆಲ್ಲಿ ನೋಡಿದರು ಬಾನಕರೆಯಲಿ ಹುದುಗಿ ಕಾರಮುಗಿಲಂತಿಹುವು  
ಬೆಟ್ಟ ಹಬ್ಬಿ;  
ತೆರೆ ಎದ್ದುಬಿದ್ದು ಬಹ ಬಯಲಲ್ಲಿ ಹಳ್ಳಿಗಳು, ತಾವರೆಯ ಕೆರೆ, ತೋಟ,  
ಹೊಲದ ಹಸುರು;  
ಕಾಡಿನಲಿ ನುಸಿಯುತ್ತ, ಕಲ್ಲಿನಲಿ ಮೊರೆಯುತ್ತ, ಮರಳಿನಲಿ ಸುಳಿಸುಳಿದು,  
ಸರಿಯು ದುಮುಕಿ,  
ಪಯಿರುಗಳ ಬದುಕಾಗಿ, ಹೊಳಲುಗಳ ಬೆಳಕಾಗಿ, ಕಣ್ಣುಗಳ ಬೆರಗಾಗಿ  
ಹರಿವ ಹೊನಲು.  
ಅಲ್ಲಿ ಅಲೆಅಲೆಯಾಗಿ ಬಂದು, ನೆಲೆನೆಲೆಯಾಗಿ ನಿಂದು, ಹಲತೆರದಿಂದ  
ನುಡಿದು, ನಡೆದು  
ಕಡೆಗೆ ನಾಡೊಂದೆಂದು ದೊರೆಯೊಬ್ಬನಮಗೆಂದು, ಬಾಳಬೆಲೆ ಹುದುವೆಂದು  
ಕಲಿತು, ಕಲಿತು,  
ಜಾಣಿನಲಿ, ಚೆಲುವಿನಲಿ, ಸೊಗಸಿನಲಿ, ನಯದಲಾದಾರ್ಯದಲಿ, ಕಾರ್ಯದಲಿ  
ಕಳಶವೆನಿಸಿ,  
ಮೆರೆಯುತಿಹ ಜನವನಾನೇನೆಂಬೆ, ಎಂತು ನಾ ಕನ್ನಡಿಗರೈಸಿರಿಯ ಬಣ್ಣ ಸು  
ವೆನು.

ಚಿನ್ನದ ನಾಡದು,  
ಮೈಸೂರು.

ಗಂಧದ ಗುಡಿಯದು,  
ಮೈಸೂರು.

ವೀಣೆಯ ಬೆಡಗದು,  
ಮೈಸೂರು.

ನಾಲುಮಡಿ ಕೃಷ್ಣನ  
ಮೈಸೂರು.



ಅಲ್ಲೊಬ್ಬ ನಮಗಿಹನು ನಾಯಕನು; ಭಕ್ತಿಯಲಿ ನಿಲುನಿಲುಕಿ ಕಣ್ತುಂಬ  
ನೋಡುತ್ತಿರಲು,

ಆನೆಯಂಬಾರಿಯಲಿ ನಸುನಗೆಯನಿಕ್ಕಲಕ್ಕೆ ಬೀರಿ, ಜನರಕ್ಕರೆಯ  
ನುಕ್ಕಿಸುವನು.

ಧೀರನಾತನು; ತುಂಬುಗಾಂಬೀರ್ಯದಲಿ ಸತ್ಯವನೆ ಎತ್ತಿ ನಿಲಿಸುವನು  
ಪ್ರಜೆಯ ತಂದೆ.

ಮರೆತು ತನ್ನನು ರಾಜ್ಯಸೇವೆಯಲಿ, ಸಲಿಸುವನು ಧರ್ಮವನು ರಾಜರ್ಷಿ  
ಕರ್ಮಯೋಗಿ.

ಬನ್ನಿ ಕೆಳೆಯರೆ, ನಮ್ಮ ಬಾಳಿಕೆಯ ಕಾಣಿಕೆಯನೊಪ್ಪಿಸುವ, ಕೈಕೊಳುವ  
ದೊರೆಯ ಗುರಿಯ;

ನೋಹಿಯಾತನದು—ತನ್ನರಮನೆಯ ಹಸಗೆಯ್ದು ಬೆಳಗಿದಂತೆಯೆ ಬೆಳಗಿ  
ಲೂರ ನಾಡ,

ಹಸಗೆಯ್ಯೆ, ಹೊಸಗೆಯ್ಯೆನೆಂಬೊಲುಮೆ; ನಾವೆಲ್ಲರಾ ನಾಯಕನ ದಳದಿ  
ದೀಕ್ಷೆ ಪಡೆದು,

ವಿಾರಿ ಬಳಸುನ ಬನ್ನಿ ಬುದ್ಧಿಯನು ಶ್ರದ್ಧೆಯನು, ಕನ್ನಡಿಗರೈಸಿರಿಯ  
ಬೆಳೆಯ ಬೆಳಸಿ,

ಬೆಳೆಯುವ ನಾಡದು,

ಮೈಸೂರು.

ಇಳೆಯ ಮಾದರಿಯದು.

ಮೈಸೂರು.

ಕನ್ನಡಿಗನುಸಿರದು,

ಮೈಸೂರು.

ನಾಲುಮಡಿ ಕೃಷ್ಣನ

ಮೈಸೂರು.



## ಹು ತ್ತ ರಿ ಹಾ ಡು

ಎಲ್ಲಿ ಭೂರಮೆ ದೇವಸನ್ನಿಧಿ ಬಯಸಿ ಬಿಮ್ಮನೆ ಬಂದಳೋ,  
ಎಲ್ಲಿ ಮೋಹನ ಗಿರಿಯ ಬೆರಗಿನ ರೂಪಿನಿಂದಲಿ ನಿಂದಳೋ,  
ಎಲ್ಲಿ ಮುಗಿಲಲಿ ಮಿಂಚಿನೊಲ್ ಕಾವೇರಿಹೊಳೆ ಹೊಳೆಹೊಳೆವಳೋ,  
ಎಲ್ಲಿ ನೆಲವನು ತಣಿಸಿ, ಜನ ಮನ ಹೊಲದ ಕಳೆ ಕಳೆಕಳೆವಳೋ

ಅಲ್ಲೆ ಆ ಕಡೆ ನೋಡಲಾ !

ಅಲ್ಲೆ ಕೊಡಗಿನ ನಾಡಲಾ !

ಅಲ್ಲೆ ಕೊಡವರ ಬೀಡಲಾ !

ಸವಿದು ಮೆದ್ದರೊ ಯಾರು ಪೂರ್ವದಿ ಹುಲಿಯ ಹಾಲಿನ ಮೇವನು,  
ಕವಣೆ ತಿರಿಕಲ್ಲಾಟ ಹಗ್ಗಕೆ ಸೆಳೆದರೋ ಹೆಬ್ಬಾವನು,  
ಸವರಿದಾನೆಯ ಸೊಂಡಿಲಿನ ರಣಕೊಂಬನಾರ್ ಭೋರ್ಗರೆದರೋ,  
ಸವೆದು ಸವೆಯದ ಸಾಹಸತ್ವದ ಕ್ಷಾತ್ರಬೇಟೆಯ ಮೆರೆದರೋ—

ಅವರು ಸೋಲ್ ಸಾವರಿಯರು !

ಅವರೆ ಕಡುಕಲಿ ಗರಿಯರು !

ಅವರೆ ಕೊಡಗಿನ ಹಿರಿಯರು !

ತಮ್ಮ ನಾಡಿನ ಕೊರಳು ದಾಸ್ಯದ ನೊಗದ ಭಾರಕ್ಕೆ ಬಗ್ಗದೊಲ್,  
ಹೆಮ್ಮೆ ಹಗೆಗಳ ಹೊಡೆದು ಹಿರಿಯರು ಹಸಿದು ಹಾರುವ ಬಗ್ಗದೊಲ್,  
ಬೊಮ್ಮ ಗಿರಿಯಿಂ ಪುಷ್ಪಗಿರಿ ಪರ್ಯಂತ ಬೆಳೆದೀ ದೇಶವು  
ಧರ್ಮದಾನದ ಕಟ್ಟುಕಟ್ಟುಳಿ ರೀತಿನೀತಿಯ ಕೋಶವು !

ನಮ್ಮ ಕೊಡಗಿದು ಜಮ್ಮದು !

ಜಮ್ಮ ಕೊಡಗಿದು ನಮ್ಮದು !

ನಮ್ಮೊಡಲ್ ಬಿಡಲಮ್ಮದು !



ಇದು ಅಗಸ್ತ್ಯನ ತಪದ ಮನೆ, ಕಾವೇರಿತಾಯ ತವರ್ಮನೆ,  
ಕದನ ಸಿರಿಗುಯ್ಯಾಲೆ ತೂಗಿದನಿಲ್ಲಿ ಚಂದರವರ್ಮನೆ !  
ಇದಕೊ ಚಿಂಗಾಳ್ವರಸರಾಡಂಬರವು ಕುಣಿದ ಶ್ರೀರಂಗವು !  
ಇದೆ ಇದೋ ಇಲ್ಲುರುಳ್ಳ ಹಾಲೇರಿಯರ ಬಲಗಿರಿ ಶೃಂಗವು !

ಬಿದಿಯು ಕೆತ್ತಿದ ಕೊಡಗಿದು !  
ಮೊದಲೆ ನಮ್ಮದು; ಕಡೆಗಿದು  
ಕದಲದೆಮ್ಮನು! ಬೆಡಗಿದು !

ಒಮ್ಮತವು ಒಗ್ಗಟ್ಟು ಒಂದೇ ಮನವು ಎಲ್ಲಿದೆ? ಹೇಳಿರಿ,  
ಸುಮ್ಮನಿತ್ತರೊ ದಟ್ಟ ಕುಪ್ಪಸ? ಹಾಡು ಹುತ್ತರಿಗೇಳಿರಿ !  
ಚಿಮ್ಮಿ ನಾತುರೆ ಕೋಲು ಹೊಯ್ಲಿಗೆ ಕುಣಿವ ಪದ ಹೊರಹೊಮ್ಮಲಿ !  
ಅಮ್ಮ ಹರಸಿದ ಸೀಮೆ ನಮಗಿದು; ಇರಲಿ ನಮ್ಮದೆ ನಮ್ಮಲಿ !

“ನೆಮ್ಮದಿಯನಿದು ತಾಳಲಿ”  
“ಅಮ್ಮಯಾ ಬಲ ತೋಳಲಿ”  
“ನಮ್ಮ ಕೊಡಗಿದು ಬಾಳಲಿ!”

(ಕವಿಶಿಷ್ಯ)

---



## ಗುಂಡವುನ ಹಾಡು

ಜೋ ಜೋ ಜೋ ಜೋ ಜೋ ಜೋ ಗುಂಡಯ್ಯ !  
ನೀ ಜಗದೊಳು ಬಹು ವಿಖ್ಯಾತನಯ್ಯಾ !

ಕಣಿಕೆ ಹೂರಣ ದೋಸೆ ಹಿಟ್ಟುಗಳೆಲ್ಲ  
ಕ್ಷಣದೊಳು ಚೆನ್ನಾಗಿ ತಿರುವುದ ಬಲ್ಲ;  
ಸೆಣಸುತ ಜನನಿಯ ಬಾದಿಪನಲ್ಲ;  
ಕುಣಿಸಿದರಾಡುವುದರಿತವನಲ್ಲ.

ಸೊಂಟದ ಮೇಲ್ಗಡೆ ನಿಲ್ಲುವನಲ್ಲ;  
ತುಂಟರ ಕಂಡರೆ ಸಹಿಸುವನಲ್ಲ;  
ಬಂಟನು ಜಾರುತ ಬಿದ್ದರೆ ಕಾಲ  
ಕುಂಟನ ಮಾಡಲು ಚೆನ್ನಾಗಿ ಬಲ್ಲ;

ತೊಟ್ಟಿಲು ಬೇಕೆಂದು ಕಾಡುವನಲ್ಲ;  
ಹೊಟ್ಟಿನ ಮೂಲೆಯೊಳ್ಳಲಗಲು ಬಲ್ಲ;  
ಪೆಟ್ಟಿಗೆ ಬಟ್ಟಿಯ ಕೇಳುವನಲ್ಲ;  
ಹುಟ್ಟಿದರಿವನಂತ ಮಗು ಕಷ್ಟವಿಲ್ಲ.

ಸುಣ್ಣದ ಬೊಟ್ಟುಗಳಿಟ್ಟರೆನ್ನಪ್ಪ  
ಕಣ್ಣಿಗೆ ಬೀಳುವ ಭಯವಿಲ್ಲವಪ್ಪ;  
ಸಣ್ಣ ಕೂಸಂದೆತ್ತೆ ದೊಡ್ಡ ಬೂತಪ್ಪ !  
ಬಣ್ಣ ಸಲಾರೆನಾ ನಿನ್ನ ಗುಂಡಪ್ಪ !

ಜನನಿಯ ತೊಡೆಯೊಳು ಗುಂಡನನಿಟ್ಟು,  
ವನಿತೆಯರೆಲ್ಲರು ಸಡಗರಬಟ್ಟು,  
ವನಜಾತನಯನನ ತೊಟ್ಟಿಲೊಳಿಟ್ಟು,  
ವಿನಯದಿ ತೂಗಿದರಾನಂದಬಟ್ಟು.

(ಕಡೂರು ರಂಗಶಾಸ್ತ್ರಿ — ಗೀತಕಲ್ಪಾಂಕುರ)



## ಅ ಟ್ಪುಳಿ

ಕಡವರದಾರೆನ್ನ  
ಮುದ್ದುಗೂಸಿನ ಕಣ್ಣ  
ನಿದ್ಡೆಯನ್ನು ಮಲಗಿಸುತಲಾನು ಫೋಗೆ?

ಎದ್ದು ಕಾಲ್ಗಿಜ್ಜೆಯಿಂ  
ಸದ್ದು ಮಾಡದೆ ಬಂದು  
ಮೆದ್ದು ನವನೀತಮಂ ನಗುವನಲ್ತೆ!

ಏನನೆಸಗಿದೆಯೆಂದು  
ನಾನು ಬೆದರಿಸಿ ನುಡಿಯೆ,  
ಸಾನುರಾಗದಿ ಬಂದು ಮುತ್ತಿಕ್ಕುವ

ಆ ನೆವದಿ ತರಳನು ಮ  
ದಾನನದಿ ನವನೀತ  
ವನ್ನು ಹತ್ತಿಸಿ ನೋಡಿ ನಗುವನಲ್ತೆ!

ನಿದ್ಡೆ ಬರುವುದು, ಕಂದ  
ಸದ್ದು ಮಾಡಿದರೆಂದು  
ಮುದ್ದಿಟ್ಟು ಮಲಗಲ್ಕೆ, ಸುಮ್ಮನಿರದೆ,

ಅದ್ದಿ ನೀರೊಳು ಕೈಯ  
ನೊದ್ದೆ ಗೈಯ್ಯಂ ತಂದು  
ಸದ್ದು ಮಾಡದೆ ಮೊಗದೊಳಿಡುವನಲ್ತೆ!

ಗುಮ್ಮನಿಗೆ ಕೊಡುವೆನೆಂ  
ದೊಮ್ಮೆ ನುಡಿಯಲ್ಪನು,  
ಗುಮ್ಮನಾಂ ಗುಮ್ಮನಾನೆಂದು ನುಡಿದು,

ನೆಮ್ಮಿ ಮಮದೇಹಮಂ  
ಮೇಲುದಂ ಮುಸುಕಿಟ್ಟು  
ಗುಮ್ಮನೊಲು ಕೂಗುವನು ತರಳನಿವನು.

ಕರಿಗೂಸು ನೀನೆಂದು  
 ಜರಿದು ನುಡಿಯಲ್ಪಾನು  
 ಕರಿಬಣ್ಣವಂ ನಿನಗೆ ಹತ್ತಿಸುವೆನೆಂ  
 ದೊರೆದು ಬಲು ಬೇಗದಿಂ  
 ಪರಿತಂದು ದೆಸೆದೆಸೆಗೆ  
 ಹರಿಸುವನು, ಸಿಗದಿರಲ್ಕಳುವನಿವನು,  
 ಮುಟ್ಟದಿರು ನೀನೆಂದು  
 ಸಿಟ್ಟಿನಿಂ ನುಡಿಯಲ್ಕೆ,  
 ಪುಟ್ಟ ಕೈಯಿಂ ಮೊಗವ ಮುಚ್ಚಿ ನಿಂದು,  
 ಕೆಟ್ಟ ದನಿಯಿಂದಳುವ  
 ಧಿಟ್ಟತೆಯ ಬಾಲನಿವ  
 ನಟ್ಟಳಿಯ ಸೈರಿಸಲ್ಪಾತೆನಿಲ್ಲ.

(ಎಸ್. ವಿಷ್ಣು ಭಟ್ಟ—ಜಯ ಕರ್ಣಾಟಕ)

## ಎನ್ನ ಮುದ್ದಿನ ಗಿಣಿಯೆ!

ಎನ್ನ ಮುದ್ದಿನ ಗಿಣಿಯೆ! ಎನ್ನ ಸೊಬಗಿನ ಕಣಿಯೆ!  
 ಎನ್ನ ಭಾಗ್ಯದ ಸಿರಿಯೆ! ಚೆಲುವಿನ ಕುವರಿಯೆ!  
 ನಿನ್ನ ಜನನದ ದಿನಕೆ—(ಚೆನ್ನಾಯ್ತೆಲೆಗೆ! ಮನಕೆ  
 ಸನ್ನುತವೆ? ತಡೆ ಮಗಳ ಈ ಕಿರುಕುಳಗಳೆ.)  
 ಬಾರೆನ್ನ ಮನೆ ಬೆಳಗೆ! ಸಾರು ಬೇಗನೆ ಬಳಿಗೆ;  
 ತೋರು ನಿನ್ನಯ ಮೊಗವ; ಬೀರೆನಗೆ ಸೊಗವ.  
 ಮಾರಿಹುದು ಸುಖವಿಂದು — (ಯಾರೆ? ಬೇಗನೆ ಬಂದು  
 ನೀರ ಬಿಂದಿಗೆ ಎಳೆಕೊ! ಹೊ! ಕವಚಿದಳಕೊ!)  
 ಕಂದ! ಜನನದ ದಿನದ ಸಂದ ನಿನ್ನಯ ಬಿನದ  
 ದಿಂದ ನಲವಾಂತುದೆದೆ ಬಂದಪ್ಪು ಮುದದೆ,  
 ನಿಂದು ನೋಡುವುದೇಕೆ?—(ಮುಂದೋಡಿದಳು! ಜೋಕೆ!  
 ಸುಂದರಿಯೆ! ಪೋಪೋಗು! ಹಾಕಿದಳು ಲಾಗು!)



ಮಗಳೆ! ಮಾಣಿಕಗೊಂಬೆ! ತೆಗೆದು ತಕ್ಕಿಸಿಕೊಂಬೆ!  
 ನಗುನಗುತ ಬಾರೆನ್ನ ಬಗೆಗೊಳಿಪ ರನ್ನ!  
 ಸಿಗಲಾರೆಯಾ ನನಗೆ— (ತಿಗೆದಳಿದೊ ಕಿರುಮನೆಗೆ  
 ತೆಗೆದೆನ್ನ ಮಸಿಕುಡಿಕೆ! ಬೇಗವಳ ಹುಡುಕೆ!)  
 ಪುಟ್ಟಮ್ಮ! ನೀ ಮುತ್ತ ಕೊಟ್ಟಿನ್ನನಪುತ್ತ  
 ಹುಟ್ಟು ದಿನದುಡುಗೊರೆಯ ಪಡೆಯಬಹುದರಿಯ!  
 ತಟ್ಟನಿಲ್ಲಿಗೆ ಬಾರೆ— (ಬೊಟ್ಟಿಟ್ಟವಳ ಮೋರೆ  
 ನಿಟ್ಟಿಸೆಲೆ ಮನದನ್ನೆ! ಮಸಿಗಾಯ್ತು ಸೊನ್ನೆ!)  
 ಅಮ್ಮಣ್ಣ! ಬಾ, ನಿನ್ನನೊಮ್ಮೆ ತಬ್ಬುವೆ, ಚಿನ್ನ!  
 ಸಮ್ಮಾನವಹುದಿಂದು ಜನ್ಮದಿನವೆಂದು.  
 ಸಮ್ಮುಖಕೆ ಬಾ, ಪುರುಳೆ! — (ಸುಮ್ಮನಿರಳೀ ತರಳೆ;  
 ಗುಮ್ಮನೆಂದಿದೊ ಬಂದಳೇನದರ ಚಂದ!)  
 ಕಡುಬೆಡಗಿನೆಲೆ ಬಾಲೆ! ಇಡುವೆ ಮುತ್ತಿನ ಮಾಲೆ  
 ಬಿಡೆನಿದಕೊ ಸಿಕ್ಕಿದಳು! ಮುತ್ತನಿಕ್ಕಿದಳು!  
 ಒಡನೆ ಮುದ್ದಾಡಿದನು— (ಮಡದಿಮಣಿ, ನೋಡಿದಳು.  
 ಬೆಡಗಲ್ಲವೇ ಪೇಳೆ ಮುತ್ತಿನಿ ಮಾಲೆ?)

(ಉ. ಮ. ರಾ)

## ಎನ್ನ ಮುದ್ದು ಲಲಿತೆ

ಅರಳಿ ಹೂವಾಗದೆಯೆ, ಪರಿಮಳವ ಬೀರದೆಯೆ,  
 ಬರಿಯೆಳೆಯ ಮೊಗ್ಗಾದ ಸಂಪಿಗೆಯು ತಾಂ  
 ಬಿರುಗಾಳಿ ಹೊಡೆತದಿಂ ನೆರೆ ಕಳಚಿ ಬೀಳುವಾ  
 ತೆರದಿ ಪೋದೆಯೆ? ಎನ್ನ ಮುದ್ದು ಲಲಿತೆ!  
 ಗರಿ ಬಲಿಯದಿಹ ಮುನ್ನ ಮರಿಕೋಳಿ ತನ್ನ ತಾ  
 ಯ್ನಿರೆಯೊಳೆ ಅಲ್ಲಲ್ಲಿ ತಿರುಗುತ್ತಿರಲು,  
 ಭರದಿ ಹದದು ಬಂದು ಮರಿಯ ಪಿಡಿದೊಯ್ಯುವಾ  
 ಪರಿಯಾಯ್ತೆ? ಹಾ! ಎನ್ನ ಮುದ್ದು ಲಲಿತೆ!

ಕೋಗಲೆಯ ದನಿಯಂತೆ ಕೇಗುಹಾಕುವ ನಿನ್ನ  
ರಾಗವಂ ನಾನಿನ್ನು ಕೇಳ್ವದೆಲ್ಲಿ?

ತೂಗುದೊಟ್ಟಲನು ಬರಿದಾಗಿಸಿಯೆ ನೀನಿಂತು  
ಪೋಗುವುದೇ? ಹಾ! ಎನ್ನ ಮುದ್ದು ಲಲಿತೆ!

ನಗುಮೊಗವದೆಲ್ಲಿ? ಆ ಬೊಗಸೆಗಣ್ಣುಗಳೆಲ್ಲಿ?  
ಚಿಗುರನಣಕಿಪ ಮುದ್ದು ತುಟಿಗಳೆಲ್ಲಿ?  
ಮಗಳೆ! 'ಲಲಿತಾ' ಎಂದು ಮಿಗೆ ಮುದದೊಳಿನ್ನಾರ  
ಜಗದಿ ಕೂಗಲಿ? ಎನ್ನ ಮುದ್ದು ಲಲಿತೆ!

ನಿನ್ನ ತಾಯಿಯ ಬಿಟ್ಟು ನೀನೆಲ್ಲಿ ತೆರಳಿದೇ?  
ನಿನ್ನ ತಾಯಳುತಿಹಳು; ಕಿವಿ ಕೇಳದೆ?  
ನಿನ್ನ ತಾಯಿಡುತಿರುವ ಕಣ್ಣೀರು ಹೊಳೆಯಾಯ್ತು!  
ಇನ್ನಾದರೂ ಬಾರೆ — ಮುದ್ದು ಲಲಿತೆ!

ಪಾಪಮಯವಾದ ಭೂವ್ಯಾಪಾರವಿದ ನೋಡಿ  
ಹೇ ಪುಣ್ಯವತಿ ನಿನಗೆ ಬೇಸರಾಯ್ತೆ?  
ತಾಪತ್ರಯಗಳಿಲ್ಲದಾ ಪುಣ್ಯಲೋಕಕ್ಕೆ  
ನೀ ಪೋದೆಯಾ? ಎನ್ನ ಮುದ್ದು ಲಲಿತೆ!

ವಾರಿಧಿಯ ನೀರು ತಾಂ ವಾರಿದವು ತಾನಾಗಿ,  
ಭೂರಿವರ್ಷವದಾಗಿ, ನದಿಯುವಾಗಿ,  
ವಾರಿಧಿಯನೇ ಸೇರ್ದ ರೀತಿಯೊಳೆ ನೀಂ ಬಂದ  
ಊರ ಸೇರ್ದೆಯ? ಎನ್ನ ಮುದ್ದು ಲಲಿತೆ!

ಒಂದು ದಿನ ನಾವುಗಳು ಬಂದಪೆವು ಸಂತತಾ  
ನಂದದಾಯಕವಾದ ಪುಣ್ಯಭುವಿಗೆ;  
ಅಂದು ನೀನೇ ಮುಂದು ಬಂದು ಸುಸ್ವಾಗತವ  
ಚಂದದಿಂ ಕೊಡು — ಎನ್ನ ಮುದ್ದು ಲಲಿತೆ!

(ಕೋಲಾರ ಸೂರ್ಯನಾರಾಯಣ ಶಾಸ್ತ್ರಿ).



## ಚಂ ದ್ರ ಮ ತಿ ವಿ ಲಾ ಪ

ಎವೆನೇವೆನೆಲೆ ಮಗನೇ ಮಗನೇ!

ಸಾವೇಕಾಯಿತ್ತೆಲೆ ಚೆನ್ನಿಗನೇ!

ಇರಿದೆಯಲಾ ಎನ್ನನು ಸುಕುಮಾರಾ!

ತೊರೆಯಲಾ ಎನ್ನನು ಜಿತಮಾರಾ!

ಹಾವು ಹಿಡಿಯೆ, ಹಾಯೆಂದೆಯೊ ಕಂದಾ!

ಸಾವಾಗವ್ವಾಯೆಂದೆಯೊ ಕಂದಾ!

ನೊಂದೆನು ಬೆಂದೆನು ಕಂಡಿದೆ ಮಗನೇ!

ಕುಂದಿದೆ ಕುಗ್ಗಿದೆ ಮುಗ್ಗಿದೆ ಮಗನೇ!

ರನ್ನದ ಕನ್ನಡಿಯೊಡೆದುದೊ ದೇವಾ!

ಹೊನ್ನಕಳಸ ಕೆಡೆದುದೊ ಎಲೆ ದೇವಾ!

ಎನ್ನಯ ಕಡವರಂ ಸೂರೆಹೋಯ್ತು;

ಚಿನ್ನದ ಪ್ರತಿಮೆಯುಸಿರು ಹರಿಹೋಯ್ತು.

ಸಾಹಿತ್ಯದ ಸಾಗರವರಿಯಿತ್ತು;

ಆಹ! ರತುನಕಂಭವು ಮುರಿಯಿತ್ತು;

ಇನವಂಶದ ಲತೆಗುಡಿ ಮುರಿಯಿತ್ತು;

ಜನಪನ ಸುರತರು ಕುಡಿಯುಡಿಯಿತ್ತು.

ಕಾಲ! ಕರುಣೆಯಿಲ್ಲದೆ ನೀನೊಯ್ದೆ;

ಬಾಲನನೆಳದಿಂ ಕೊರಳನು ಕುಯ್ದೆ.

ಆರಿಗೆನ್ನನೊಪ್ಪಯಿಸಿದೆ ಕಂದಾ?

ಆರೈಯಬೆ ಹೋಹರೆ ಗುಣವೃಂದಾ?

ಹೆತ್ತ ಹೊಟ್ಟೆಯುರಿಯುತ್ತಿದೆ ಮಗನೆ;

ಎತ್ತಿದ ತೋಳನನು ಕೆತ್ತಿದೆ ಮಗನೆ.

ಹಾಡುವ ಬಾಯೊಳು ಮಣ್ಣನು ಹೊಯ್ದೆ;

ನೋಡುವ ಕಣ್ಣೊಳು ಸುಣ್ಣವ ಹೊಯ್ದೆ.

ಹೆಚ್ಚಿದ ಹರುಷವ ಕೊಚ್ಚಿದೆ ಮಗನೆ;

ನೆಚ್ಚಿದ ಮನವನು ಚುಚ್ಚಿದೆ ಮಗನೆ.

ಪಾಪಿಯೆನ್ನೆನಿನೊಯ್ಯನೆ ನೋಡಾ,  
ಕೋಪವನುಳಿದೊಯ್ಯನೆ ಮಾತಾಡಾ.  
ನುಡಿದರೆ ಪಾಪವೆ ಹೆತ್ತವರೊಡನೆ?  
ಕಡು ಮುನಿಸೇಕೆಲೆ ಮಗನೆನ್ನೊಡನೆ?  
ಧರೆಯ ಸಿರಿಯ ಸಂಪತ್ತನು ಬಿಟ್ಟು,  
ಅರಸಿನ ಸತ್ಯಕ್ಕೇ ವಿಧಿವಟ್ಟು,  
ಅನ್ಯರ ಮನೆಯಲಿ ತೊತ್ತಾಗಿರ್ದು,  
ನಿನ್ನ ನೋಡಿ ಪರಿಣಾಮದೊಳಿರ್ದು,  
ಇರ್ಪೆನ್ನನು ನೀನಿರಿವರೆ ಕಂದಾ?  
ತಪ್ಪಿದೆ ಮಗನೇ ವಿಧಿವಶದಿಂದ.  
ಬಾರೈ ಬಹಳ ಸಿರಿಯ ಸಿಂಗಾರಾ!  
ಬಾರೈ ಸುಜನ ಜನಕ್ಕಾಧಾರಾ!  
ಬಾರೈ ಬಳಲಿದೆ ಎಲೆ ಜಿತಮಾರಾ!  
ಬಾರಳಲಿಸದೆನ್ನನು ಸುಕುಮಾರಾ!  
ಮುದ್ದು ತನದ ಮೋಹದ ಮುಂಗುಡಿಯೇ  
ಎದ್ದಪ್ಪೆನ್ನನು ಎಳಲತೆಗುಡಿಯೆ!  
ಏಳೆನ್ನಾನಂದಾಮೃತಶರಧಿಃ  
ಏಳಖಿಳ ಗುಣಾರ್ಣವ ಕಳಾನಿಧಿ!  
ದೇಸಿಗನಾಗಿ ನೀನಡವಿಯೊಳಳಿದೆ  
ದೇಶಾಧಿಪರ ಮೇಲೆತ್ತಿ ನಡೆಯದೆ.  
ಧರೆಯನಾಳ್ವ ಸಿರಿಯಂ ಕಳೆದಿಂದು,  
ಉರಗನ ವಿಷದಗ್ನಿಯೊಳುರೆ ಬೆಂದು,  
ಅಡವಿಯೊಳೀ ಪರಿ ಕೆಡೆವರೆ ವೀರಾ!  
ಪೊಡವಿಯೊಡೆಯನಗ್ಗದ ಸುಕುಮಾರಾ!

(ರಾಘವಾಂಕ--ಹರಿಶ್ಚಂದ್ರ ಕಾವ್ಯ)



ಎಲ್ಲಿಂದ ಹೇಳಮ್ಮ ನಾನಿಲ್ಲಿ ಬಂದೆ?

‘ಎಲ್ಲಿಂದ ಹೇಳಮ್ಮ ನಾನಿಲ್ಲಿ ಬಂದೆ?

ಎಲ್ಲಿಂದ ನೀನೆನ್ನ ಕಂಡು ಕರೆತಂದೆ’?

ಮೆಲ್ಲಲಿಯನಾಲಿಸುತ ಬಾಲಕನ ತೊದಲಾ,  
ಸಲ್ಲಲಿತೆ ಪೇಳತೊಡಗಿದಳು ತುದಿಮೊದಲಾ,  
ಗಲ್ಲವನು ಸವರಿ, “ಬಯಕೆಯದಾಗಿ ಮುನ್ನಾ,  
ಇಲ್ಲೆ ಹೃದಯದೊಳಿದ್ದೆ, ಬಲುಮುದ್ದು ಚಿನ್ನಾ!

“ನೀನಿದ್ದೆ ಚಿಕ್ಕಂದಿನಾಟಗಳೊಳೆನ್ನಾ,  
ನಾನಾ ಪರಿಯ ಗೊಂಬೆಬೊಂಬೆಯಲಿ, ಮುನ್ನಾ  
ಸಾನುರಾಗದಿ ತೊಟ್ಟಿಲನು ತೂಗೆ ನಾನು,  
ಆನಂದವನು ತಳೆದ ಪುತ್ತುಳಿಯೆ ನೀನು.  
ನಾನು ಪೂಜಿಸುತಿರಲು ಕುಲದೇವರನ್ನಾ  
ನೀನೆ ಮೂರ್ತಿಯೊಳಿದ್ದೆ, ಬಲುಮುದ್ದು ಚಿನ್ನಾ!

“ಮನಸಿನೊಳಗೇಳ್ವ ಸವಿಕೋರಿಕೆಯೊಳೆಲ್ಲಾ,  
ಅನುಮಾನವೆನ್ನ ಮಹದಾಶೆಯೊಳೆಲ್ಲಾ,  
ಜನನಿಜನಕರ ಹಿರಿದು ಲಾಲಸೆಗಳೆಡೆಯೊಳ್,  
ಮನೆತನದೊಳಾಳ್ವ ಗೃಹಲಕ್ಷ್ಮಿ ತಾಯ್ತೊಡೆಯೊಳ್,  
ಇನಿಸಿನಿಸು ಕಾಣಿಸದೆ, ಬಹುಕಾಲದಿಂದಾ  
ತನುವನಡಗಿಸಿದೆ ನೀಂ, ಬಲುಮುದ್ದು ಕಂದಾ!

“ಸಮನಿಸುತ್ತಿರೆ ನನಗೆ ಯೌವನಾಭ್ಯುದಯಂ,  
ಕಮಲದಂತರಳುತ್ತಿರೆ ದೇಹದಲಿ ಹೃದಯಂ,  
ಸುಮದಿ ಸುಮಧುರ ಸುರಭಿಯಂತಿದುರ್, ನೀನು  
ಮಮ ಯುವತಿರೂಪಾತಿಶಯಗಳಿಗದೇನು  
ರಮಣೀಯ ಮೃದುಕೋಮಲತೆಯಿತ್ತೆ ನಿನ್ನಾ  
ಮಮತೆಯಿಂ; ತಿಳಿಯೆದಲಿ, ಬಲುಮುದ್ದು ಚಿನ್ನಾ!

ಭಾವಿಸಲು, ಸಚ್ಚಿದಾನಂದಸಾಗರದಿ  
 ಭೂವಲಯದಾದಿಯಲೆ ಜನಿಸಿ, ಸಡಗರದಿ  
 ಆವಗಂ ಮಮಹೃದಯದೊಡನಾಡೆ ಬಂದಾ  
 ಜೀವಾತ್ಮನಲ್ಲಿ ನೀಂ, ಬಲುಮುದ್ದು ಕಂದಾ!  
 “ಮೊಗವ ನೋಡಲು ನಿನ್ನ, ನಿನ್ನಯ ರಹಸ್ಯಂ  
 ಮಿಗಿಲಹುದು, ತಿಳಿಯದೈ; ನೀನೆನಗೆ ವಶ್ಯಂ  
 ಸಿಗುವುದೆಂಬಾ ಮಾತು ಸಾರ್ಥಕವು ಹೇಗೆ,  
 ಜಗದಿ ಸಕಲರಿಗೆ ಸೇರಿಗ ಜೀವನಾಗೆ?  
 ಮಗನೆಂಟು ಮದ್ದಿಡುವೆ ನಿನ್ನ ಮುದದಿಂದಾ —  
 ನಗುನಗುತ ಬಾರಯ್ಯ, ಬಲುಮುದ್ದು ಕಂದಾ!”  
 “ಗಳಿಗೆಯುಂ ಪೋಗೆ ತೋರದೆ ನೀಂ ಭವನದಿ,  
 ಕಳೆದೆ ನಿನ್ನನ್ನೆಂದು ಕಳವಳಿಸಿ ಮನದಿ,  
 ಅಳುತೆದೆಗೆ ಬಿಗಿದಪ್ಪಿ ಹಿಡಿದೆ ನಿನ್ನನ್ನಾ!  
 ಇಳೆಯ ದುರ್ಲಭಿ ವಸ್ತುವನು ನಿನ್ನನೆನ್ನಾ  
 ಎಳೆತೋಳ್ಳಳಾವ ಮಾಯಾಜಾಲದಿಂದಾ  
 ತಿಳಿಯೆ ಸೆರೆಗೊಳಿಸಿದುವು, ಬಲುಮುದ್ದು ಕಂದಾ!”

(ಮಂ. ಅನಂತರಾವ್)

## ಡೊಂಬರಾಟ

ಶ್ರುತಿಯು ಕೇಳಿಸಲಖಿಲ ಜನರು ಕೂಡಿದರು;  
 ಅತಿ ವಿಚಿತ್ರದಿ ಡೊಂಬರಾಟವಾಡಿದರು.  
 ಹಿರಿಯ ಡೊಂಬನು ಬಹಳ ಜಾಣನವರೊಳಗೆ,  
 ಬೆರಗುಮಾಡಿದನೆಮ್ಮನರಗಳಿಗೆಯೊಳಗೆ.  
 ತೋರ ಸರ್ವವನೊಂದು ಪುಟ್ಟಿಯೊಳಗಿಂದ  
 ತೋರಿ, ಕುಣಿದಾಡಿಸುವೆನದನೀಗಳಿಂದ.  
 ಓಡಿ ಹೋದರು ದೂರ ಬಾಲಕರು ಕೆಲರು,  
 ನೋಡಬೇಕೆನುತ ಬಳಿಸಾರಿದರು ಹಲರು,



ಬಡಿಯೆ ಡೋಲನು, ಶ್ರುತಿಯನೂದಿದನು ಡೊಂಬಂ:

ಹೆಡೆಯೆತ್ತಿ ಕುಣಿಯಿತದನೀಗಳೆನೆಂಬೆಂ?

ಗೊರಟನೊಂದನು ತೋರಿ ಬೊಂತೆಯೊಳಗಿಡಲು.

ಹೊರಟತಲ್ಲಿಂದ, ಜನರಾಶ್ಚರ್ಯಪಡಲು,

ತಳಿರಿಂದ ಕಂಗೊಳಿಪ ವುಟ್ಟಮರವೊಂದು,

ಭಳಿರೆ! ಭಾಪುರೆ: ಎಂದು ಜನರೆಂದರಂದು.

ಭೆತ್ತದಾ ಪೆಟ್ಟಿಗೆಯೊಳೊಬ್ಬನನು ಹುಗಿದು,

ಸುತ್ತಿದನು ಹರಿಹಗ್ಗದಿಂದದನು ಬಿಗಿದು;

ಕತ್ತಿಯಿಂ ತಿವಿದು ಜನರಿಗೆ ನೋಡಿರೆಂದಾ;

ಮತ್ತೆ ಕರೆದಾಗ ಸತ್ತವನೋಡಿ ಬಂದಾ.

ಮಗನಿಂತು ಬಣ್ಣಿಸಲು ಡೊಂಬರಾಟವನು—

ತೆಗೆ! ವಿಚಿತ್ರವಿದಲ್ಲ; ದೇವರಾಟವನು

ಕೇಳಿದರೆ ನೀನೇ ವಿಚಿತ್ರತಮವೆಂದು

ಹೇಳುವೆಯೆನುತ್ತ ತಾತನು ಪೇಳ್ವನಂದು.

ದೇವರನು ನಾಗಭೂಷನೆಂದು ಕರೆವರ್.

ಸಾವಿರ ಹೆಡೆಯ ಹಾವೊಳೊರಗುವವನೆಂಬರ್

ಅತಿರಲು ಹಲ್ಲಳಿಲ್ಲದ ಹಾವನಾತಂ

ಮುಂತಂದು ಕುಣಿಸಲ್ಕದೆಂತೋ ವಿಚಿತ್ರಂ?

ಧರೆಯೊಳಗೆ ಕಂಗೊಳಿಪ ವಸ್ತುಗಳನೆಲ್ಲಂ

ವಿರಚಿಸಿದನಾತನೇ! ಡೊಂಬನೇಂ ಬಲ್ಲಂ?

ಮೊದಲೆ ಬಟ್ಟೆಯೊಳಡಗಿಸಿದ ಗಿಡವನಾತಂ

ತುದಿಯೊಳೆಮಗದಸೆ ತೋರಿವನಲ್ಲ ಪೆರತೇಂ?

ಹುಟ್ಟುವೆವು, ಮೆರೆಯುವೆವು, ಬಳಿಕ ಸಾಯುವೆವು,

ಥಟ್ಟನಿನ್ನೊಂದು ಕಡೆಯಲ್ಲಿ ಜನಿಸುವೆವು;

ಜಗದೊಡೆಯನಾಟವಿದು, ಕೇಳು, ಮನವಿಟ್ಟು,

ಮಗನೆ! ಡೊಂಬರ ಆಟವದು ಕಣ್ಣು ಕಟ್ಟು!

(ಉ. ಮ. ರಾ.)

## ನೀತಿ

ಹೊಲೆಯನೆನ್ನುತೆ ದೂರ  
ಹಾರಬೇಡ.

ಹೊಲೆಬರದು ಹೊರಗಿಂದೆ,  
ಒಳಗಡೆಯೆ ಇಹುದೆಂದು  
ತಿಳಿದ ದಾಸರು ಎಲ್ಲ  
ಸಾರಿರುವರು—

ಹೊಲೆಯನನು ಹೊಲೆಯೆಂದು  
ದೂರಬೇಡ.

ಜಾತಿ ಬರಿ ಹುಟ್ಟಿಂದೆ  
ಬರುವುದಿಲ್ಲ.

ಮೇಲಾದ ನಡತೆಯಿಂ  
ಮೇಲಹುದು ಜಾತಿಯುಂ,  
ಕೀಳು ನಡೆಯಿಂ ಜಾತಿ  
ಕಿರಿದಪ್ಪುದು.

ನೀತಿಯನು ಬಿಡದಿಹುದು  
ಹಿರಿಯ ಜಾತಿ.

ಬದುಕಬಾರದೆ ಬಾಳ  
ಹಳಿಯ ಬೇಡ.

‘ಈಸಬೇಕು, ಇದ್ದು  
ಜೈಸಬೇಕು’ ಎಂದು  
ದಾಸರಾಡಿದ ಮಾತ  
ತಿಳಿದು ಬದುಕು.

ಎದೆಮಾಡಿ ತಾಮಸವ  
ನಳಿದು ಬದುಕು.



ಜನ ಪೊಗಳದೆಂದು ನೀ  
ಮರುಗಬೇಡ.

ಪೊಗಸುವುದು ಪಿರಿದಲ್ಲ;  
ತೆಗಳುವುದು ಪಿರಿದಲ್ಲ;  
ನೆಗಳಲೆಲ್ಲಕೆ ಪಿರಿದು—

ಅರಿದು ನಿಜವ  
ಮನದ ಅಭಿಮಾನವನು  
ತೊರೆ ಜವದಲಿ.

ದೈವ ಕೊಟ್ಟುದ ಕೊಡದೆ  
ಹುಗಿದಿಡದಿರು.

ಮಳೆಯಾಗಿ ಸುರಿದ ಜಲ,  
ಹೊಳೆಯಾಗಿ ಸಾಗರಕೆ  
ಇಳಿಯೆ ಕರೆಯಲು ಮತ್ತೆ  
ಮುಗಿಲವ್ವುದು,  
ಆವುದಲ್ಲಿಯೆ ನಿಲಲು  
ಮಿಗೆ ಕೆಡುವುದು.

(ಮಾ. ವೆಂಕಟೇಶ ಅಯ್ಯಂಗಾರ — ಅರುಣ.)

ನಗುಮೊಗವ ತಳೆದಿರಲು ನಗುತ ಬಳಿಗೈದುವರು

ನಗುಮೊಗವ ತಳೆದಿರಲು ನಗುತ ಬಳಿಗೈದುವರು; .  
ದುಗುಡದಿಂದ<sup>3</sup>ಳೆ<sup>4</sup>ರಲು, ಗಮನಿಸುವರಿಲ್ಲ!  
ಸೊಗವ ಹೆರವರ ಬೇಡಿ ತೆಗೆದುಗೊಂಡುಣಬೇಕು,  
ಜಗದೊಳಂತೆಯೆ ಸಿಗುವ ದುಃಖವದು ಸಲ್ಲ!  
ಹಾಡಿದೊಡೆ, ಪಡೆನುಡಿಯ ಕಾಡುಗುಡ್ಡಗಳೆಲ್ಲ  
ತೀಡಿ ಸಂತಸದಿ, ಬೀರ್ವುವು ಬೀಗಿ ಕೂಗಿ;  
ಕಾಡು<sup>5</sup>ತಿಹ ಮನದಳಲ ಪೀಡೆಯಾ ನಿಟ್ಟುಸಿರ  
ಪಾಡು ಪೋದವುದಡಗಿ ಗಾಳಿಪಾಲಾಗಿ!

ಸಂತಸಂಬಡೆ, ನಿನ್ನನಂತೆ ಆಶ್ರಯಿಸುವರು;  
 ಚಿಂತಿಸಲು, ನಿನ್ನ ತೊರೆದತ್ತ ಸಾರುವರೈ!  
 ಸಂತಸದ ಪಾಲು ಬೇಕಂತೆ, ಸಾಲದು! ಚಿಂತೆ  
 ಯಾಂತು ಬದುಕುವುದೆಂತು? ಬೇಡವೆನ್ನುವರೈ!  
 ಸ್ವೀಕರಿಸೆ ಮೋದದೊಳನೇಕ ಗೆಳೆಯರು ಬಹರು;  
 ಶೋಕದೊಳ್ಳೆಳೆಯರುಂ ವಿಮುಖರೈ ಮಹಿಯೋಳ್!  
 ನೀ ಕೊಟ್ಟು ಸಿಹಿ ಸೊಗವ ಬೇಕೆಂದುಣವ  
 ರೇಕಾಂತದುಣಬೇಕು ವ್ಯಾಕುಲದ ಕಹಿಯೋಳ್!  
 ಪಡೆದ ಸುಗ್ಗಿಯ ದಿನದಿ, ಕೊಡಲಾತಣವ, ನೆರೆದು  
 ಸಡಗರದಿ ಬಂದು ಸೇರುವರು ಜನರೆಲ್ಲಾ!  
 ದುಡಿಯಲಾರದೆ ಬಳಲುತೊಡಲಿನುಪವಾಸದಿಂ  
 ಮಡಿವಂದು ಕಣ್ಣಿಟ್ಟು ನೋಳ್ಳರಾರಿಲ್ಲ!  
 ಎಂದು ಸಿರಿಮೆರೆದಿಹುದೊ, ಅಂದು ನೆಂಟರಿಮಿಷ್ಟ  
 ರೆಂದು ಸಂದಣಿಸಿ ಸುಖಿಸುವರು; ಹೆಚ್ಚೇಕೈ?  
 ಬಂದ ಸಂಪದವಾರೆ, ದಂದುಗಂವಿಾರೆ, ನೀ  
 ಸಂದುಗೊಂದಿನೊಳ್ಳೊಬ್ಬನೇ ನರಳಬೇಕೈ!

(ಮಂ. ಅನಂತರಾವ್)

## ಹಿ ತ ವಾ ದ

ಮೊಗದಿಂದಲೊಳ್ಳಿತಾಗಿಯೆ ಸೂಸುತಿರುವ  
 ನಗೆಯಿಂದಲೂ ಮಾತಿನಿಂದಲೂ ಜನವ  
 ಬಗೆಗೊಳ್ಳದಿರು ಸುಜನನೆಂದು; ಹೊಂಡದೊಳು  
 ನಗುವ ತಾವರೆಗಾಗಿ ಹಾರದಿರು, ಕೇಳು!  
 ಎರಡು ಕಿವಿಯಂ ಕೇಳೆ, ನಾಲಗೆಯನೊಂದಂ  
 ಕರುಣಿಸಿರುವಂ ನುಡಿಯೆ ಬೊಮ್ಮನಿದರಂದಂ,  
 ನರನೆ, ತಿಳಿಯದೆ ಕೇಳ್ತದೆಲ್ಲವಂ ಬಿಟ್ಟು,  
 ಮರುಗುವೆ ಕಡೆಗೆ, ಸೆರಗಿನೊಳು ಗಂಟುಕಟ್ಟು!



ಮೂಸಿ ಪರಿಮಳವನಾ ಮೇಲೆ ಗಾಳಿಯನು  
ಸೂಸುವರು ಹೊರಗೆ; ತಿಳಿಯುತ್ತದನು ನೀನು  
ಮೋಸ ಹೋಗದಿರು ಸತ್ಯದ ಮಾತಿ~~ದೇ~~ನುತ  
ಸಾಸದಿಂ ಸಿಕ್ಕಿದಾತನ ಕಿವಿಯೊಳಿಡುತ.

ತನ್ನ ಹೊಟ್ಟೆಯನೆ ತುಂಬಿವನನ್ನು ಸೇರಿ,  
ಬನ್ನಬಡದಿರು, ಕಡ್ಡಿಮುರಿದೆಂಬೆ ಸಾರಿ!  
ಜೆನ್ನಾಗಿ ನೀರುತ್ತಂಬಿದೊಟ್ಟಿದೋಣಿಯನು,  
ಎನ್ನಯ್ಯ, ಹತ್ತಲಹುದೇ ಹೇಳು ನೀನು?

ಆರುಮಿಲ್ಲದ ಕಾಲದೊಳು ನೀನೆಯರಸು!  
ಬೇರೆ ತನ್ನವರು ಸಿಕ್ಕಲು ತುತ್ತನರಸು;  
ಈ ರೀತಿಯಿಂದಿರುವನನ್ನೊಡೆಯನೆನುತಂ  
ಸೇರದಿರು; ಕಾಲದೊಳು ತಲೆಯೊಡವನಾತಂ

ಒಂದು ಹಲವಿರೆ ಲಕ್ಷವಹುದು, ಲಕ್ಷದೊಳು  
ಒಂದೇನು ಲಕ್ಷವಾಗುವುದೆ, ನೀ ಹೇಳು!  
ಸಂದ ಹಲವುಂ ಬಡವರಿಂ ಧನಿಕನೆನಿಸಿ,  
ಬಂದವಂ ನಿನ್ನನೇಂ ನೋಡುವನೆ ಗಣಿಸಿ?

ಮಾನಧನನಾದರೆನ್ನಂ ಗಣಿಸರೆಂದು  
ನೀನು ಚಿಂತಿಪುದೆ? ಕುರುಡರು ನೋಡದಂದು  
ಹೀನತೆಯೆ ಕನ್ನಡಿಗೆ? ಮಾನವಿಲ್ಲದಿರೆ  
ಮೇಣೇನು? ಮೂಲವಿಲ್ಲದೆ ಬಡ್ಡಿ ಹೇಗೆ?

(ಮುಳಿಯ ತಿಮ್ಮಪ್ಪಯ್ಯ)

## ವ ನ ಸು ಮ

ವನಸುಮದೊಲೆನ್ನ ಜೀ

ವನವು ವಿಕಸಿಸುವಂತೆ

ಮನವನನುಗೊಳಿಸು ಗುರುವೇ— ಹೇ—ದೇವ

॥ ಪಲ್ಲವಿ ॥

ಜನಕೆ ಸಂತಸವೀವ

ಘನನು ನಾನೆಂದೆಂಬ

ಎಣಿಕೆ ತೋರದೆ ಜಗದ ಪೊಗಳಿಕೆಗೆ ಬಾಯ್ಬಿಡದೆ

॥ ಅ. ಪಲ್ಲವಿ ॥

ಕಾನನದಿ ಮಲ್ಲಿಗೆಯು

ಮೌನದಿಂ ಬಿರಿದು ನಿಜ

ಸೌರಭವ ಸೂಸಿ ನಲವಿಂ;

ತಾನೆಲೆಯ ಪಿಂತಿದುರ್

ದೀನತೆಯ ತೋರಿ ಅಭಿ

ಮಾನವನು ತೊರೆದು ಕೃತಕೃತ್ಯತೆಯ ಪಡೆವಂತೆ --

ಉಪಕಾರಿ ನಾನು, ಎ

ನ್ನುಪಕೃತಿಯು ಜಗಕೆಂಬ

ವಿಪರೀತ ಮತಿಯನುಳಿದು;

ವಿಪುಲಾಶ್ರಯವನೀವ

ಸುಫಲಸುಮಭರಿತ ಪಾ

ದವದಂತೆ ನೈಜಮಾದೊಳ್ಳಿನಿಂ ಬಾಳ್ವವೊಲು—

(ಡಿ. ವಿ. ಗುಂಡಪ್ಪ—ನಿವೇದನ.)



## ದಾ ನ

ಪಡೆದುಂ ಪಣಮಂ, ಪಾತ್ರಂ  
ಬಡೆಯದೊಡದು ನಿಷ್ಫಲಂ. ಫಲಾರ್ಥಿಗೆ ಪಾತ್ರಂ  
ಬಡೆವುದೆ ಪುಣ್ಯಂ— ಪಣಮಂ  
ಪಡೆವುದು ಪುಣ್ಯಮೆ? ಪಣಂ ಮಹಾಹಿಗಮಿಲ್ಲಾ!

ತಡೆಯದೆ ಮುಗಿಲೈ ಕೊಡುವುದು  
ಕಡಲಿತರಜನಕ್ಕೆ ಕೈಪೆಯವ್ವುದು. ಕುಡಲು  
ಳ್ಳೊಡೆ ಪಾತ್ರಮರಿದು ಮಾಣದೆ  
ಕುಡುವುದಪಾತ್ರಕ್ಕೆ ಕೊಟ್ಟೊಡೇಂ ಪುರುಳುಂಟೇ?

ಸ್ವಾತಿಯ ಮುಗಿಲೈ ತಾನಿ  
ತ್ತಾ ತೋಯಂ ರತ್ನಮಾಗೆ ರತ್ನಾಕರಮಾ  
ಯ್ತಾ ತೋಯದಿನೆಡೆಯರಿಯದೆ  
ಪಾತಾಳಕ್ಕಿತ್ತ ತೋಯಮೇನಾಯ್ತರಿಯಾ!

ದೇವರ್ಗಲ್ಲದೆ ಕಳೆಯಂ  
ಜೈವಾತ್ಯಕನೀಯದಂತಿರುತ್ತಮಪಾತ್ರ  
ಕ್ಕೇವುದು ಧನಮಂ, ಸೌಖ್ಯಮ  
ನೀವುದದುಂ ತವೆಯದಾ ಯುಗಾಂತಂ ಬರೆಗಂ.

ಕುಡುವಾತನರ್ಥಿಯಪ್ಪಂ,  
ತೊಡರದೆ ಕೊಳಾತನ್ನತ್ತಮ ಪ್ರಭುವಪ್ಪಂ.  
ಕಡೆಗಣಿಸಿ ಧರ್ಮಪಾತ್ರ  
ಪಡೆದುನ್ನತಿಯಂ ಸುರಾದ್ರಿಯುಂ ಪಡೆದವುದೆ?

ಓವಿ ಫಲತರುಗೆ ನೀರ್ಗಲ  
ನೀವುದುಮಂ, ಬೈತು ಬಿತ್ತನೊಲವಿಂ ಬೆಳೆಗೆ  
ಯ್ಲಾವುದುಮಂ, ಸತ್ತಪಾತ್ರ  
ಕ್ಕೇವುದುಮಂ, ದಾನಮೆಂಬ ನಾಚಿಕೆಯುಂಟೆ?

ಬಿಡು ಮುತ್ತುಂ ಮಾಣಿಕಮಂ  
ಪಿಡಿದೊಡ್ಡಿದ ಯತಿಯ ಕೈಯೊಳಿಕ್ಕಿದವೆರೆ? ಒ  
ರ್ಪಿಡೆಗೊಳನಿಕ್ಕಿ ಸಗ್ಗಂ  
ಬಡೆಯದ ನರನೆಗ್ಗನತ್ತಿ! ಭುವನಾಭರಣಾ!

(ಕವಿಕುಂಜರ — ನೇಮಿನಾಥಪುರಾಣ)

## ಹದಿಬದೆಯ ಧರ್ಮ

ಸಾಂಗವೇದವನೋದಿ, ಸಕಲ ಧರ್ಮಗಳ ತ  
ತ್ವಂಗಳನರಿದಾಚರಿಸಿ,  
ತುಂಗಮಹಿಮೆವೆತ್ತು ದೋಷವಳಿದ ಮುನಿ  
ಪುಂಗವನೊರ್ವನೆಸೆದನು.

ಮನೆಯೊಳು ಮರುಕವನುಳಿದು, ತಪವ ಗೈವ  
ಮನದಿ ವನವನನುಸರಿಸಿ,  
ತನುವ ದಂಡಿಸಿ ಘೋರ ತಪವನೆಸಗುತ್ತಲ್ಲಿ  
ಮುನಿಮುಖ್ಯನೆಸಿಸಿ ಮೆರೆದನು.

ಆ ಋಷಿವರ್ಯನಂತಿರ್ಪ ವೇಳೆಯೊಳಾ  
ಭೂರುಹದಗ್ರಶಾಖೆಯೊಳು  
ಸೇರಿದ ಬಿಳುವಕ್ಕಿ ಬೀಳುವ ದನಿ ಮಿಗೆ  
ಕೂರಮಾಗರೆ ಕೊನರಿದುದು.

ಆ ಪರಿ ದನಿ ಯಾವ ಬಳಿಯೊಳು ಪೊಣ್ಮಿದು  
ದಾ ಪರಿಸರವನಾರೈದು,  
ಕೋಪವೆರಸಿ ನೋಡೆ ಕೂರ್ತು ತಾಪಸನಂ  
ದಾ ಪಕ್ಕಿಗಳುವಡಗಿದುದು.

ಹರಣವಳಿದು ಧರೆಗುರುಳಿದ ಪಕ್ಕಿಯು  
ವರಿಯ ನಿಟ್ಟಿಸಿ ಪರಿತಪಿಸಿ,  
ಇರದೆ ತಾನೆಸಗಿದ ತಪಗಳ ಮಹಿಮೆಗೆ  
ಸರಿಯಿಲ್ಲವೆಂದೆಣಿಸಿದನು.

ಬಳಿಕ ಪಸಿದು ಪಾರ್ವರ ಬೀದಿಯೊಳಗೊಂದು  
ನಿಲಯವ ಪೊಕ್ಕು ನಿಂದಲ್ಲಿ  
“ಬಳಲಿದೆನೆನಗುಣ ಬಡಿಸು” ಎಂದಲ್ಲಿದ್ದ  
ಕುಲಪಾಲಿಕೆಗುಸುರಿದನು.

ಒಲಿದೇಕೆಪತ್ನಿಯೆಂಬೊಳ್ಳೆಸರೆಸೆವ  
ಕುಲಸತಿಯಳ್ಳರುಗೂಡಿ,  
ನಲವಿನಿಂದನನಿಗನ್ನವನೀಯುವೆನೆಂದು  
ಕೆಲದೊಳು ಕುಳ್ಳಿರಿಸಿದಳು.



ಅನಿತರೊಳಲ್ಲಿಗವಳ ಗಂಡನೈತರೆ,  
ಮನವೊಲಿದಿದರೆದ್ದು ನಡೆದು,  
ವಿನಯದಿಂದುಚಿತೋಪಚಾರವೆಸಗಿ ಮಿಗೆ  
ಮನದನ್ನನನು ಮನ್ನಿಸಿದಳು.

ಪತಿಸೇವೆಯೊಳಗಿಂತು ಪಸಿದ ಪಾರ್ವನ ಮರೆ  
ದತಿ ವಿಳಂಬವನಾಚರಿಸಲು,  
ಸತಿಯರ ಧರ್ಮದ ಸಾರವನರಿಯದೆ  
ಖತಿಗೊಂಡು ಮುನಿ ಗಳಪಿದನು.

“ಅತಿ ಘೋರ ತಪವೆಮ್ಮದದನು ನೀನರಿಯದೆ  
ಮತಿಗೆಟ್ಟು ಮರುಳಾಗದಿರು;  
ಪತಿಶುಶ್ರೂಷೆಯ ಬಲೈ ಫಲಿಸದು ಕೇಳಿಲ್ಲಿ  
ಯತಿಧರ್ಮದಿರವಿದು ಬೇರೆ”

ಎಂದು ಗರ್ವದಲಿ ಸೊಕ್ಕೇರಿ ನುಡಿದ ಮುನಿ  
ಯಂದವನಾರೈವುತೊಡನೆ,  
ಅಂದು ತನ್ನಾಣ್ಮನೊಳನುಮತಿ ಪಡೆದೈ  
ತಂದು ತಾಂ ನುಡಿದಳಿಂತೆಂದು—

“ಬಳಲಿದೆ ಸಾಕಿನ್ನು ಬಡಸಿದನ್ನವನುಂಡು  
ತಳುವದೆ ತಪವನಾಚರಿಸು.  
ಬಿಳುವಕ್ಕಿಯ ಬೀಳುಗೆಡಹಿದ ಬಿಂಕವೀ  
ಬಳಿಯೊಳು ಬಣ್ಣವಡೆಯದು.

“ಮರಳೆ! ನೀನೀ ಮಾತ ಮರೆ; ಧರ್ಮಸೂಕ್ಷ್ಮದೊಂ  
ದಿರವ ನೀನರಿತವನಲ್ಲ.  
ಪರಮಪತಿವ್ರತೆಯರ ಬಗೆ ಬೇರಿದು;  
ಹರಿಹರಾದ್ಯರ ಹವಣಲ್ಲ.

“ಇತರ ಚಿಂತೆಯನುಳಿದೇಕಚಿತ್ತದೊಳಾತ್ಮ  
ಪತಿಪಾದಭಕ್ತಿಯೊಳಿಸೆವ  
ಸತಿಯರೊಲಿದು ಪರಸಿದುದೆಯನುಗ್ರಹ,  
ಖತಿಗೊಂಡು ನುಡಿದುದೆ ಶಾಪ.

“ಆ ತ್ರಿಮೂರ್ತಿಗಳಾ ಮಂತ್ರಿತ ಜಲಸೇಕ  
ನಾತ್ರದೆ ಮೈಮೆ ಮೈದೆಗೆದು,  
ಅತ್ರಿಯ ವರಸತಿಗನುಸೂಯಾದೇವಿಗೆ  
ಪುತ್ರರಾದರು ಪೂರ್ವದೊಳು

“ಪಾತಿವ್ರತ್ಯದೇಳೈಯನು ಪರಿಕಿಪೆನೆಂ  
ದೋತ ರಾಘವನುಸಿದೊಡನೆ,  
ಸೀತೆ ಬೆಂಕಿಯ ಪುಗೆ ಶೀತಲಮಾದುದು.  
ಮಾತಾವುದು ಮತ್ತೆ ಬೇರೆ?

“ಧರ್ಮಗತಿಯ ತಾರತಮ್ಯವ ತಿಳಿವೊಡೆ  
ಪೆರ್ಮೆಯ ಬಿಟ್ಟು, ಬೇಸರದೆ,  
ನಿರ್ಮಲಮತಿಯಾಗಿ ನೀಂ ನಡೆ ಮಿಥಿಲೆಗೆ  
ಧರ್ಮವ್ಯಾಧನ ಬಳಿಗೆ.”

ಎಂದೇಕಪತ್ನಿನುಡಿಯೆ ಕೇಳಿ ಮುನಿ ಮನ  
ದಂದವಳಡಿಗಳಿಗೆರಗಿ,  
ಅಂದಿನ ಗರ್ವವಳಿದು ಮಿಥಿಲೆಯ ಬಳಿ  
ಸಂದನು ಬಲುಸಂತಸದೊಳು.

( ಸಂಚಿಯ ಹೊನ್ನಮ್ಮ—ಹದಿಬದೆಯ ಧರ್ಮ.)

ಮು ದಿ ಯ ರಾ ಮ ಗೌ ಡ

ಕುರಿಗಳೆಲ್ಲಾ ರೊಪ್ಪದಲ್ಲಿ, ದನಗಳೆಲ್ಲಾ ತೊಟ್ಟಿಯಲ್ಲಿ,  
ಜನಗಳೆಲ್ಲಾ ಹಟ್ಟಿಯಲ್ಲಿ ಬಳಲಿ ಕೆಡೆದರು ತೆಪ್ಪಗೆ;  
ಗಂಡ ಗೊರಕೆ ಹೊಯ್ಯುತಿಹನು ನಿದ್ದೆ ಕವಿದು ಮಗ್ಗುಲಲ್ಲಿ—  
ನನಗೂ ಹೊಟ್ಟೆಯ ದುಃಖವೆಲ್ಲಾ ಕಣ್ಣಹನಿಯಲಿ ಸುರಿವುದು.  
ಚಿಕ್ಕ ಹರೆಯದ ಚಾಮನೊಲಿದು ಮದುವೆಗೆನ್ನ ಬಯಸುತ್ತಿದ್ದ.  
ಮಾತನೆತ್ತಲು ರೊಕ್ಕವಿಲ್ಲದೆ ನಾಚಿ ಸುಮ್ಮನೆ ಇರುವನು.  
ದುಡ್ಡುಕಾಸನು ಕೂಡಿಹಾಕಲು ಹೋಗಿ ಹಡಗ ಸೇರಿಕೊಂಡ—  
ದುಡ್ಡುಕಾಸನು ನನ್ನ ಸಲುವೇ ಕೂಡಿಹಾಕಲು ಹೋದನು.



ಅವನು ಹೋಗಿ ನೆಟ್ಟಗೆಲ್ಲಾ ಎರಡು ವಾರ ಕಳೆಯಲಿಲ್ಲ,  
 ಅಪ್ಪ ಕೈಯ ಮುರಿದುಕೊಂಡ; ಕಳ್ಳರೊಯ್ದರು ದನವನು.  
 ಅವ್ವ ನರಳುತ ಬಿದ್ದುಕೊಂಡಳು; ಚಾಮ ಎತ್ತಲೊ ಕಡಲಲಿದ್ದನು.  
 ಇತ್ತ ಮುದಿಯ ರಾಮಗೌಡ ನನ್ನ ಬಯಸಿ ಬಂದನು,  
 ಅಪ್ಪ ಹೊರಗೆ ಗೆಯ್ಯಲಾರ, ಅವ್ವ ಒಳಗೆ ನೆಯ್ಯಲಾರಳು;  
 ಹಗಲು ಇರುಳು ನಾನು ದೂಡಿದೂ ನಮಗೆ ಹಿಟ್ಟು ಹುಟ್ಟಿದು.  
 ರಾಮಗೌಡ ಕಷ್ಟಕಾದ; ಕೈಯ ಹಿಡಿದು ಕಣ್ಣು ನೆನಸಿ,  
 ಅವರ ಸಲುವಾಗೆನ್ನ, ಚೆನ್ನಿ ಮದುವೆಯಾಗು, ಎಂದನು.  
 ನನ್ನ ಮನಸೂ ಒಲ್ಲೆನೆನುವುದು; ಚಾಮ ಬರುವ ನಚ್ಚುಹೋಗದು;  
 ಎಲ್ಲಿ ಬರುವನು? ಗಾಳಿ ಬಡಿದು ಹಡಗು ಪುಡಿಪುಡಿಯಾಯಿತು.  
 ಹಡಗು ಪುಡಿವುಡಿಯಾಯಿತಯ್ಯೋ! ಸಾಯದೇತಕೆ ಚಾಮ ಉಳಿದ!  
 ಕೊರಗಿ ನಾನೀ ಬೇಗೆಯಲ್ಲಿ ಏಕೆ ಬದುಕುತ್ತಿರುವೆನು!  
 ಅಪ್ಪ ಹೇಳಿದ, ಗದರಿಕೊಂಡ; ಅವ್ವ ಬಾಯಲಿ ಆಡ ಒಲ್ಲಳು,  
 ಅವಳು ನೋಡಿದ ನೋಟವೇ ನನ್ನದೆಯನಿರಿಯಿತು, ಮುರಿಯಿತು.  
 ಅವನ ಕೈಯಲಿ ಕೈಯನಿಟ್ಟರು; ಮನಸು ಕಡಲಲಿ ನಿಂತುಹೋಯಿತು.  
 ಅಂತು ಮುದಿಯ ರಾಮಗೌಡ ನನಗೆ ಗಂಡನಾದನು.  
 ಮದುವೆಯಾಗಿ ನೆಟ್ಟಗೆಲ್ಲಾ ನಾಲ್ಕು ವಾರ ಕಳೆಯಲಿಲ್ಲ,  
 ಬಾಗಿಲಲ್ಲಿ ಕಲ್ಲ ಮೇಲೆ ಕುಳಿತು ಕೊರಗುತ-ಕಂಡೆನು!  
 ಗಾಳಿಯಾಗಿ ಬಂದ ಚಾಮ ಎందుಕೊಂಡೆನು-ಚಾಮ ನಕ್ಕು,  
 ತೆರವ ತಂದೆ, ಮದುವೆಯಾಗಲು ಬಂದೆ, ಚೆನ್ನಿ, ಎಂದನು.  
 ಬಿಕ್ಕಿ ಬಿಕ್ಕಿ ನುಡಿಸಿ ನುಡಿಸಿ, ದುಃಖವೆಲ್ಲಾ ಹೇಳಿಕೊಂಡೆವು,  
 ಒಂದು ಮುತ್ತ ಸೆಳೆದುಕೊಡೆವು-ಅಟ್ಟಿಬಿಟ್ಟಿ, ಆಗಲೆ!  
 ಸಾಯ ಒಲ್ಲೆನ ನಾನು ಪಾಪಿ! ಅಯ್ಯೋ! ಪಾಪಿಗೆ ಸಾವುಬಹುದೆ?  
 ಹುಟ್ಟಿದೆ ಇರಬಾರದೇ! ಈ ಬೇಗ ಬಾಳನು ತಾಳ್ದೆನೆ!  
 ಗಾಳಿಯಾಗಿ ಸುಳಿಯುತ್ತಿರುವೆ-ಮನೆಯ ಕೆಲಸ ಅಕ್ಕರಿಲ್ಲ,  
 ಚಾಮನನು ನೆನೆಯುವುದು ಪಾಪ; ಎಷ್ಟೊ ತಡೆಯುವೆ ಮನಸನು?  
 ಒಳ್ಳೆ ಗರತಿಯಾಗಿ ಬದುಕಲು ಎದೆಯನೆಷ್ಟೊ ಗಟ್ಟಿಮಾಡುವೆ,  
 ರಾಮಗೌಡನ ಪ್ರೀತಿ ನಂಬಿಕೆಗೆಂತು ಹೋಹವ ಬಗೆವೆನು!

## ಪ್ರಾರಬ್ಧದಳವೆ ಮಾರಲು ಸಾಧ್ಯವಿಲ್ಲ

ಧರಣಿಯೆನ್ನುವ ಪೂರ್ಣಯುವತಿಯ ತಿಲಕದ  
ತೆರದಿಂದಲೊಂದು ಪಣ್ಣುಣವು  
ಮೆರೆಯುತ್ತಲಿರುವುದು ಬಹುವಿಧ ಭಾಗ್ಯದ  
ಭರದಿಂದಲಂದವಾಗಿರುತ.

ಬಹು ಭಾಗ್ಯವಂತರಾರೋಗ್ಯವಂತರು ಮತ್ತೆ  
ಬಹು ವಿದ್ಯೆಗಳ ಕಲಿತವರು,  
ಬಹು ವಿಧ ಕೌಶಲ್ಯವಂತರಿರುವರಾ  
ಮಹಿಯೊಳು ಬಹುಸುಖದಿಂದ.

ಆ ನಗರದ ನಾಗರಿಕರೊಳಗಿಹಳೊಬ್ಬ  
ಮಾನಿನಿ ಮದನನ ಗಿಣಿಯು,  
ಕ್ಷೋಣಿಯ ಪುರುಷವರ್ಗವ ಮೋಹಗೊಳಿಸುವ  
ಜಾಣತನವ ಪಡೆದಿರುತ.

ಬಹು ರೂಪವತಿ ಬಹು ಗುಣವತಿ ಸುದತಿಯು  
ಬಹು ವಿದ್ಯಾವತಿಯಾಗಿಹಳು,  
ಬಹು ಬೆಡಗುಗಳ ಬಿನ್ನಾಣವ ತೋರುತ  
ಬಹುಮಾನವನು ಪಡೆದಿಹಳು.

ಹುಡುಕೆದೊಡೊಂದಾದರೂ ದೋಷವಿಲ್ಲದ  
ನಡೆನುಡಿಯಿಂದ ಶೋಭಿವಳು,  
ಅಡಿಗಡಿಗೀಶ್ವರನಡಿಗಳ ಮನದಲ್ಲಿ  
ಬಿಡದೆ ಭಜಿಸುತ್ತಿರ್ಪಳಾಕೆ.

ಶಿವನ ತಲೆಯನೇರ್ದ ಚಂದ್ರನೊಳಗೆ ಕಳಂ  
ಕವನಿಟ್ಟಭ್ಯಾಸದಿ ಬ್ರಹ್ಮ  
ಬುವಿಯೊಳೀಕೆಗೆ ಚಂಡಾಲರ ಜಾತಿಯೊಳಗೆ ಜ  
ನ್ಮವನಿತ್ತನೇನೆಂದು ಪೇಳ್ವೆ?



ಮುನ್ನ ಮಾಡ ಕೆಟ್ಟ ಕರ್ಮದ ಫಲದಿಂದ  
ಚೆನ್ನ ಚಂಡಾಲೆಯಾದೊಡಮೇಂ?  
ಸನ್ನತ ಸತ್ಕರ್ಮಸಂಚಯ ಬಲದಿಂದ  
ತನ್ನನ್ನತಿಯ ಬಿಡದಿಹಳು.

ಹೊಲತಿಯಾಗಿಹ ತಾನು ತನಗೆ ತಕ್ಕಂತಿಹ  
ಹೊಲೆಯನನೊಲ್ಲದೆ ಮನದಿ  
ಬಲು ದೊಡ್ಡತನದೊಳಿರ್ಪವನನೆ ಮದುವೆಯಾ  
ಗಲು ಯತ್ನಕಾರಂಭಿಸಿದಳು.

ಇಳೆಯೊಳೆಲ್ಲರು ಜೀ! ಜೀ! ಎಂದು ಸಂರಂಭದಿ  
ಇಳೆಯಾಣ್ಣನನು ಸೇವಿಸುವುದ  
ತಿಳಿಯುತಾತನ ಮೇಲೆ ಮನಸಿಟ್ಟಾತನ ಚರ್ಮ  
ಗಳನು ಪರೀಕ್ಷೆ ಮಾಡಿದಳು.

ಮುನಿಯೊಬ್ಬ ಬರುತಿರೆ ದಾರಿಯೊಳಾತಗೆ  
ಜನನಾಥನೆರಗಲು ನೋಡಿ,  
ಜನನಾಥನಿಂದಲಿ ಮನವನು ತೆಗೆದಳು  
ಮುನಿಯೆ ದೊಡ್ಡವನೆಂದು ತಿಳಿದು.

ಅರಸನಿಂದೆರಗಿಸಿಕೊಂಡಿಹ ಮುನಿಯೆ ಈ  
ಧರೆಯೊಳು ದೊಡ್ಡವನೆಂದು  
ತರುಣಿಯಾ ಮುನಿಯ ಹಿಂಬಾಲಿಸಿದಳು ಬಹು  
ಪರಿಯೊಳಾತನ ಪರೀಕ್ಷಿಸುತ.

ಆ ಮುನಿಯಲ್ಲೊಂದು ಶಿವಲಿಂಗವನು ಕಂಡು  
ನೇಮನಿಷ್ಠೆಯೊಳೆರಗಿದೊಡೆ.  
ಆ ಮುನಿಯಿಂ ಶಿವಲಿಂಗವೇ ಮೇಲೆಂದು  
ಕಾಮಿನಿ ನೆನೆದಳು ಮನದಿ.

ಮುನಿಯಿಂದ ವಂದನೆಗೊಂಡಿಹ ಲಿಂಗವೆ  
ಘನತರವೆಂದು ಭಾವಿಸುತ,  
ಅನುನಯದಿಂದದರನುವನರಿಯಲೆಂದು  
ಮನದೊಳು ಸಂಕಲ್ಪಿಸಿದಳು.

ಆಗಲೆ ನಾಯೊಂದು ಬಂದಾ ಲಿಂಗದ ಮೇಲೆ  
ಬೀಗಿ ಕುಳ್ಳಿರೆ ದಿಟ್ಟತನದಿ  
ನಾಗವೇಣಿಯು ಲಿಂಗಕಿಂತಲೀ ನಾಯೆ ಮೇ  
ಲಾಗಿಹುದೆಂದಳು ನೋಡಿ.

ನಾಯನ ಮೇಲೆ ಕೂಡಿಸಿಕೊಂಡ ಲಿಂಗವು  
ನಾಯಿಂದ ಕೀಳೆಂದು ತಿಳಿದು,  
ನಾಯೆ ಸರ್ವೋತ್ಕೃಷ್ಟವೆಂದು ನೋಡಿದಳಾಕೆ  
ನಾಯ ವಿಲಾಸವನಾಗ.

ನಲವಿಂದ ನಾಯ್ಬಂದು ಕೆಲದೊಳೊಬ್ಬನೊಬ್ಬ  
ಹೊಲೆಯನ ಕಾಲ್ಗಳ ಮೇಲೆ  
ನಲಿದಾಡೆ, ನಾಯ್ಕಿಂತ ಹೊಲೆಯನೆ ಮೇಲೆಂದು  
ಲಲನೆ ನಿಶ್ಚಯಿಸಿದಳಾಗ.

ಹೊಲೆಯ ಜಾತಿಯನಿತ್ತ ದುಷ್ಕರ್ಮವೇಗದಿ  
ಹೊಲತಿಯ ಬುದ್ಧಿಗೆ ತೋರೆ,  
ಹೊಲೆಯನೆ ಪತಿಯಾದನಿದ ನೋಡೆ, ಪ್ರಾರಬ್ಧ  
ದಳವ ವೀರಲು ಸಾಧ್ಯವಿಲ್ಲ.

(ಹೊಸಕೆರೆ ಚಿದಂಬರಯ್ಯ)

---



## ಪಾರಿಜಾತದ ಕಥೆ

ಮಳೆ ನಿಂದು ಚಳಿ ಬಂದು ಮೋಡವಳಿದಿರುವೆಂದು  
ಚಳಿಗಾಳಿ ವನಗಳಲಿ ಸುಳಿದಾಡುತ್ತಿರುವೆಂದು  
ಉಳಿದ ಹೂ ಚಳಿಯಿಂದೆ ಬೆರೆತು ಬಾರದೆಯಿರಲು  
ತಳಿರ ದಿನಕೆಂದು ವನವಿದರು ನೋಡುತ್ತರಲಿರಲು

ಬಳಿಯ ಉದ್ಯಾನವನದಂತರದೊಳೊಂದು  
ಎಳೆಮಲರು ಪಾರಿಜಾತವು ತಾನು ಬಂದು  
ಎಲೆಯೆ ಮರೆಯೊಳು ನಿಂದಿದೆ.

ಅಭ್ರವಿನಿಸಿಲ್ಲದಾ ಅಗಸದ ಮಧ್ಯದಲ್ಲಿ  
ಶುಭ್ರದ್ಯುತಿಯ ಭರದಿ ಲೋಕಗಳನೆಲ್ಲವನು  
ವಿಭ್ರಮಣಗೊಳಿಸುತ್ತಿಹ ಕಳೆಯ ಸೊಬಗಿಂ  
ವಿಭ್ರಾಜಿಸುತ್ತ ಚಂದ್ರನೈತಂದು ತನ್ನೊಂದು

ಚಂದವನು ಬಹಳ ಸರಳತೆಯಿಂದ ತೋರಿ  
ಮಂದಹಾಸದ ಸೊಗವ ವನದೆಡೆಗೆ ಬೀರಿ  
ಬಂದಿಯಾಯ್ತಿದಕೆ ಮಲರು.

ಮೆದುವಾದ ಬೆಳ್ಳಿಂದೆ ಮಡಿಲು ಶೋಭಿಸುತ್ತಲಿರೆ  
ಪುದುವಾದ ರಾಗಸಂಪದವು ಹೃದಯದೊಳೆಸೆಯೆ  
ಮೃದುಹಾಸದಿಂದೆ ಹೂ ಅನುರಾಗವನು ತೋರಿ  
ಮುದದಿಂದೆ ಚೇತನದೊಳರಳಿ ಪರ್ಮೆಯ ಸಾರಿ

ಎನ್ನ ಮನದನ್ನ ನೀನೇ ಚೆನ್ನ ಎನ್ನ  
ನಿನ್ನವಳು ಎಂದು ಭಾವಿಸಿ ಈಗ ತನ್ನ  
ಮನ್ನಿಸೆಂಬಂತಿರ್ದುದು.

ನೆಲದ ಹೂವಾಗಸದ ಹೂವಿನಂದಕೆ ಸೋತು  
ಕಳೆಯನಾಶಿಸಿ ನಿಂದ ಪರಿಯ ನೋಡುತ್ತೆ ವನದ  
ಉಳಿದ ಚೇತನವೆಲ್ಲ ಇದಕೆ ಕೊನೆಯೇನೆಂದು  
ಎಳೆ ಮಲರಿಗರಿವಿಲ್ಲವೆಂದು ಕನಿಕರದಿಂದ

ಮರುಳುತನ ನಿನಗೇನು ಬಂದಿಹುದು ನೀನು  
ಸರಿಯಪ್ಪುದುಂಟೆ ಚಂದ್ರನಿಗೆ ನಿನಗೇನು  
ಮರುಳುತನ ಬಂತೆಂದುವು.

ವನಜೇತನಗಳಿದನು ನೋಡಿ ನೀರವವಾಗಿ  
ಮನದೆ ಮರುಗಿರೆ ಹೂವ ಗೆಲ್ಲವನು ಬಾಂದಳದೆ  
ಇನಿಸು ಕಳವಳವ ತೋರದೆ ಶಾಂತಭಾವದಲಿ  
ಘನಿಸಿರುವ ಹಾಸವನು ತೋರುತಿಳಿಯುತಲಿಹನು

ಚಳಿಗಾಳಿಯೊಂದು ಮೃದುಮೃದುವಾಗಿ ಬೀಸಿ  
ಮಲರ ಬಳಿಗೈತಂದು ಮಗು ನಿನ್ನ ಆಸೆ  
ಒಳಿತಲ್ಲ ಬಿಡುಯೆಂದುದು.

ಕೊಟ್ಟ ಮನವನು ಮರಳಿ ಕೊಳ್ಳಲಾರದೆ ಮಲರು  
ಇಟ್ಟ ನಾನೆನ್ನ ಮನದನ್ನ ನಡಿಗಳೊಳಸುವ  
ದಿಟ್ಟ ಸಿದನಿವನೆನ್ನನಿದೆ ಎನಗೆ ಪೂರ್ಣಸುಖ  
ಮುಟ್ಟಿದನು ತನ್ನ ಕರದಿಂದೆನ್ನ ಬಿಡನಲ್ತೆ

ಎನ್ನ ಕೊಳ್ಳುವನಿವನು ದಿಟವೆಂದು ಹೂವು  
ತನ್ನ ಪ್ರಿಯನೆಡೆಗೆ ಹಾರುವ ಎಂದು ಕಾವ  
ಇನ್ನುಳಿದು ಬಿತ್ತು ನೆಲಕೆ.

ಸಡಯನಾಗಿಹ ಚಂದ್ರನನು ಸೇರೆ ನೋಡಿ ಹೂ  
ಉದುರಿ ನೆಲದಲಿ ದೂಳ ಸೇರಿರುವುದನು ನೋಡಿ  
ಅದುರಿ ವನವೆಲ್ಲ ಅನುತಪದಿಂ ಮರುಗಿದುದು  
ಬದಿಯ ಚಳಿಗಾಳಿ ಕನಿಕರದಿಂದೆಸೆಯುತಿಹುದು.

ಯಾಮಿನಿಯು ಹಂತ ಪ್ರೇರಿಸಿದನೇ ನಾನು  
ಕೋಮಲೆಯನಿದಕೆಂದು ಖೇದದಲಿ ತಾನು  
ವ್ಯೋಮದಲಿ ನೆರೆ ಮರುಗಿತು.

ಎಳೆಮಲರು ಚಂದ್ರನಿಗೆ ಸೋತು ಕೆಟ್ಟು ಹದನ  
ಬಳಿಕ ಬಂದದರ ಸೋದರಿಯರರಿಯುತೆ ಮರುಗಿ



ನೆಲದೆ ಬಿದ್ದಿರಲೆಮ್ಮ ಸೋದರಿಯು ನಾವಿಲ್ಲಿ  
ಸಲೆ ಮೆರೆಯುವುದು ಚೆಂಡವಲ್ಲಿಂದು ಉರುಳಿದುವು.

ಅದು ಮೊದಲು ಈ ಹೂಗಳೆಲ್ಲ ಈ ವರೆಗು  
ಉದಯವಾಗುವ ಮುನ್ನ ಅದ ನೆನೆದು ಮರುಗಿ  
ಉದುರಿ ನೆಲವನು ಸೇರ್ವುವು.

ಮಳೆ ನಿಂದು ಚಳಿ ಬಂದು ಮೋಡವಳಿದಿರುವಂದು  
ಕಳೆದುಂಬಿ ಚಂದ್ರನಾಗಸದಿ ನಿಂದಿರುವಂದು  
ಎಳೆಯ ಆ ಪಾರಿಜಾತದ ಗತಿಯ ಯಾಮಿನಿಯು  
ಸಲೆ ನೆನೆಯುತ್ತೊಮ್ಮೊಮ್ಮೆ ಮರುಗಿ ಮಸಕಾಗುವಳು

ವನವು ನೆನೆದೊಮ್ಮೊಮ್ಮೆ ಅಂತೆ ನಡುಗುವುದು  
ಘನಿಸಿದಂತಿಹ ಗಾಳಿಯಂತೆ ಸುಯ್ಯುವುದು  
ಮನವ ಮರೆದಂತಲೆವುದು.

(ವಾಸ್ತಿ ವೆಂಕಟೇಶ ಆಯ್ಯಂಗಾರ--ಅರುಣ)

### ಭರತೇಶ್ವರನ ಒಳವೋಲಗ

ಕಡೆಯಿಲ್ಲದಮೃತಸಂಪದವ ನಿನ್ನೊಳಗಿಟ್ಟು  
ಬಡವನಂತಿಳೆಗೆ ಕಾಣಿಸುವ  
ಬೆಡಗಿನ ಸಿದ್ಧ ಸನ್ಮತಿದೋರು ಭವ್ಯಾತ್ಮ  
ರೊಡೆಯ ನಿರಂಜನಸಿದ್ಧ.

ಮತ್ತೊಂದು ದಿನದುದಯದೊಳೆದ್ದು, ಜಿನಸಿದ್ಧ  
ರುತ್ತಮಾರಾಧನೆಗೈದು  
ಚಿತ್ತಜರೂಪನುಪ್ಪರಿಗೆಯೊಳೋಲಗ  
ವಿತ್ತನದೇನ ಬಣ್ಣಿಪೆನು?

ಕುಂದಣದುಪ್ಪರಿಗೆಯ ಮೇಲೆ ನವರತ್ನ  
ದಿಂದಾದ ಮಂಟಪದಲ್ಲಿ

ಹೊಂದಾವರೆಯಂತೆ ಹೊಳೆವ ಗದ್ದುಗೆಯಲ್ಲಿ  
ಬಂದು ಕುಳಿತನು ರಾಜೇಂದ್ರ.

ತನುಕಾಂತಿ ಭೂಷಣಕಾಂತಿಯಾ ಮಂಟಪ  
ದನುಪಮಕಾಂತಿ ಮೆಳೈಸೆ,  
ಜನಪತಿ ತಾನೊಬ್ಬ ದಿನಪತಿಯಂತಿದರ್  
ದಿನಪತಿಯುದಯಕಾಲದೊಳು.

ರಾಣಿಯರೆಲ್ಲ ಸಿಂಗರಿಸಿ ಲೀಲೆಯೊಳು ಕೈ  
ಗಾಣಿಕೆಗಳನು ಕೈವಿಡಿದು,  
ಪ್ರಾಣನಾಥನ ಕಾಣಲುಪ್ಪರಿಗೆಯನು ಬಿ  
ನ್ನಾಣದಿಂದಡರಿದರಾಗ.

“ನೋಡಿ ಬಾ ತಂಗಿ” “ಎಚ್ಚರಿಕೆಯಕ್ಕಾಜಿ” “ಕೈ  
ನೀಡಕ್ಕಕೋ ಹಿಡಿ ತಾಯಿ!”  
“ಓಡದಿರಕ್ಕ!” “ಬಾ ಬಾ ತಂಗಿ” ಎಂದು ಮಾ  
ತಾಡುತ್ತೇರಿದರೊಲವಿನೊಳು.

ಹರಿವೃತ್ತಿದ್ದವಳಿಗೆ “ಹರಿ ಹರಿ ಮುಂದೆ ನಿ  
ನ್ನರಸನೀವನು ದೊಡ್ಡ ಮೆಚ್ಚಾ”  
“ಬರಲಾರದವರೇನನಾದರೆ”ನುತ ತಾವು  
ಸರಸವಾಡುತ ಹತ್ತುತಿಹರು.

“ತವಕಿಸಿ ನಡೆ ನಡೆಯೆನುತಿಪ್ಪಳಿವಳೆಷ್ಟು  
ದಿವಸದಿಂ ಕಾಣಲೊ ಪಳಿಯಾ!”  
“ನಿವಗೆ ಹಿತವ ಪೇಳ್ವದೆನ್ನದು ತಪ್ಪು ಮೌ  
ನವ ಮಾಳ್ಳೆ”ನೆನುತೇರುತಿಹಳು.

“ಮೌನವೀಕೆಗೆ ತನ್ನ ಗಂಡಂತಾತ್ಮನ  
ಜಾನಿಸುತ್ತೈದುವ ಪರಿಯೊ,  
ಏನೆಂದು ತಿಳಿಯಬಾರದಾ ಹೇಳು ನಿನಗೆ ಸು  
ಧ್ಯಾನವ ಕಲಿಸಿದನಾರೆ?”

“ಧ್ಯಾನಗೀನವ ನೀವು ನಿಮ್ಮರಸನು ಬಲ್ಲಿ  
ರಾನೇನ ಬಲ್ಲೆನಾ ಸುಗುಣ?



ಈ ನಿಮ್ಮ ಸರಸಸಲ್ಲಾವಕೆ ಮನದಲ್ಲಿ  
ಆನಂದಿಸುತೆ ಬಂದೆನಕ್ಕಾ!”

“ಹಿಂದುಳಿದರೆ, ಮುಂದೆ ನಡೆದರೆ, ಸಮ್ಮನೆ  
ಬಂದರೆ, ಮಾತನಾಡಿದರೆ,  
ಒಂದೊಂದ ಕಲ್ಪಿಸುವಿರಿ ನಿಮ್ಮನುರೆ ಗೆಲು  
ವಂದವನಾ ಚಕ್ರಿ ಬಲ್ಲಾ.

“ಬಿನದ ಸಾಕಿನ್ನು, ಸಮ್ಮನೆ ಬನ್ನಿ, ಮಂಟಪ  
ಸನಿಹವಾದುದು ಹೆಣ್ಣುಗಳಿರಾ;  
ತನುವನೋಸರಿಸಿಕೊಂಡೋಜೆಯೊಳ್ಳೆತನ್ನಿ”  
ರೆನುತೇರುತಿಹರಲ್ಲಿ ಕೆಲರು.

ನಡೆವಾಗ ಸವತಿಯ ಕಾಲ ಮೇಲೊಂದು ಕ  
ಪ್ಪಿಡಿದರೆ ಕಂಡೊರ್ವಳದನು  
ತೊಡೆದಳು ಕೈಮುಟ್ಟಿ “ತಂಗಿ ಹಾ! ಹಾ!” ಎಂದು  
ಒಡನಾಕೆ ರ್ಪಿಂಕಿಸಿ ಹೋಗಿ.

“ಕಾಲ ಮೇಲದೆ ಕಪ್ಪು ತೊಡೆದುಕೊಳ್ಳೆಂದೊಲ್ದು  
ಹೇಳದೆ ತೊಡೆವರೆ ತಂಗಿ?”  
ಓಲಗ ಮುಟ್ಟಲಾದುದು ಸುಮ್ಮನೈದಕ್ಕ  
ಕೇಳಬಹುದು ನಮ್ಮ ಮಾತು!”

ಇಂತು ವಿನೋದ ವಿನಯದಿಂದ ಭೂಪನ  
ಕಾಂತೆಯರೆಲ್ಲರೊಜೆಯೊಳು  
ಅಂತರಿಸದೆ ನಡೆದರು ಮುಟ್ಟಿ ಮುಟ್ಟಲಿಂ  
ಬಂತಾಗಲೋಲಗಸಾಲೆ.

ಅರಸಿಯರಾನಂದದಿಂದ ಮಾಡವನೇರಿ  
ಬರುತಿವ್ವರೆಂಬ ವಾರ್ತೆಯನು  
ಚರಣದಂದುಗೆ ಕಟಿಸೂತ್ರದ ದನಿ ಮುಂದೆ  
ಹರಿದು ಹೇಳಿದುವರಸನಿಗೆ.

ಅಳುಕುತೋಸರಿಸಿಕೊಳ್ಳುತ ಮೆಲ್ಲನರಸನ  
ಬಳಿಗೆ ನಡೆದು ಮುಂದೆ ನಿಂದು,  
ನಳಿತೋಳ ನೀಡಿ ಕಾಣಿಕೆಗೊಟ್ಟು ಕೈ ಮುಗಿ  
ದೊಳಸಾರಿ ನಿಂದರೋಜೆಯೊಳು.

ಹೊಂಬಣ್ಣ ಮೈಯಳೊರ್ವಳು ಕಾಣಿಕೆಗೆ ಹೊಸ  
ನಿಂಬೆಯ ಹಣ್ಣು ತಂದಿತ್ತು,  
ಕೆಂಬಲ್ಲು ಮಿನುಗೆ ಕೈಮುಗಿದು ನಿಂದಳು ಹೊನ್ನ  
ಬೊಂಬೆಯಂತರಸನೊತ್ತಿ ನೊಳು.

ನೀಲಾಂಗಿಯೊರ್ವಳು ಬಂದು ಕಾಣಿಕೆಗೊಂದು  
ನೀಲಾಂಬುಜವನು ತಂದಿತ್ತು,  
ಮೇಲೆ ಕೈಮುಗಿದು ನಿಂದಳು ಕೆಲದೊಳಗಿಂದ್ರ  
ನೀಲದ ಪುತ್ತುಳಿಯಂತೆ.

ರಾಣಿಯೊರ್ವಳು ಬಂದು ಹೊಂದಾವರೆಯನು ಕೈ  
ಗಾಣಿಕೆಯಿತ್ತು ಕೈಮುಗಿದು,  
ಕ್ಷೀಣೇಶನೆಡದ ಭಾಗವ ಸಾರಿ ನಿಂದಳು  
ಮಾಣಿಕಬೊಂಬೆಯೆಂಬಂತೆ.

ಕೆಂಪಿಯೊರ್ವಳು ಬಂದು ರಾಯನ ಹಸ್ತಕೆ  
ಸಂಪಗೆಹೂಗಳ ನೀಡಿ,  
ವೆಂಪಿಂದ ಕೈಮುಗಿದ ಬಲೆಯರೆಲ್ಲರ  
ಗುಂಪಿನೊಳಗೆ ನಿಂದಳೊಡನೆ.

ಕರಿಯೊಬ್ಬಳು ಬಂದು ಚಕ್ರವರ್ತಿಗೆ ತನ್ನ  
ಕರಕುಶಲದೊಳು ರಚಿಸಿದ  
ಸುರಗಿಯ ಮಾಲೆಯನಿತ್ತಳು ರತಿದೇವಿ  
ಸುರಗಿಯ ಮದನಗೀವಂತೆ.

ಮೈಯೊಡ್ಡಿ ಸಂಮುಖದೊಳು ನಿಲ್ಲದೆಲ್ಲರ  
ಮೈಯ ಮರೆಗೆ ಸಾರುವವಳ



ಕೈಯ ಹಿಡಿದು ಕರೆತಂದೊರ್ವಳರಸಗೆ  
ಕೈಯ ಕಾಣೈಯ ಕೊಡಿಸಿದಳು.

ಭಾವೆ ಭಾವಗೆ ಕಾಣೈಯಿಕ್ಕೊಂದು ಕಿವಿಯಲ್ಲಿ  
ಭಾವಕಿಯರು ಹೇಳಿ ನಗುತ  
ಮಾವಿನ ತಳಿರ ತಂದಿತ್ತಲೊರ್ವಳು ತನ್ನ  
ಮಾವನ ಮಗನ ಹಸ್ತದೊಳು.

ಕಾವರಾಯಗೆ ಕಾಣೈಯಿಕ್ಕಿ ನಿಂದುರೆ ವನ  
ದೇವಿಯರೊಲೈಸುವಂತೆ  
ಆ ವನಿತೆಯರು ನಿಂದಿದ್ದರು ಲಲನಾ  
ಜೀವಮೋಹನನ ಪಕ್ಕದೊಳು.

ಎಲ್ಲರನೀಕ್ಷಿಸಿ ಕಿರಿದು ಹೊತ್ತಿನ ಮೇಲೆ  
ಮೆಲ್ಲನೆ ಕೈಸನ್ನೆಯಿಂದ  
ಕುಳ್ಳಿರವೇಳ್ವನು ಭೂಪಾಲನ ಹೆಂಗ  
ಳೆಲ್ಲರು ಕುಳಿತರೊಪ್ಪದೊಳು.

ಸ್ವರನ ಮುಂದತ್ತಿತ್ತಲಾರೆ ಹಾರಿ ನಲಿದಾಡು  
ವರಸಂಜಿಗಳ ಸಾಲಿನಂತೆ  
ತರುಣಿಯರಿಕ್ಕುವ ಚಾಮರಗಳದೊಂದು  
ಸಿರಿಯೊಪ್ಪಿತಾ ಸಮಯದೊಳು.

ರಾಯ ನೋಡಿದನು ಗಾಯಕಿಯರ ಮೊಗವನಾ  
ಗಾಯಕಿಯರು ನೋಟವರಿದು  
ತಾಯೆ ಬಜಾವಣೆ ಗಮಕವೆಸೆಯೆ ಪಾಡ  
ಲಾಯತವಾದರು ಕೂಡೆ.

ಅರೆದೆರೆದಬ್ಬದೊಳಿತುತಿದ್ದ ಮರಿದುಂಬಿ  
ಸ್ವರಮಾಡಿ ಹೊರಮಡುವಂತೆ  
ಗರಗರಿಕೆಯೊಳು ಕೆಂಬಾಯ್ದೆರೆದಾಳಾಪ  
ವಿರಚನೆ ಮಾಡಿದರೊಸೆದು.

ನೋಟ ರಾಯನ ಮೇಲೆ, ನೆನಹು ರಾಗದ ಮೇಲೆ,  
ನೀಟತಂತಿಯ ಮೇಲೆ ಬೆರಳು.

ಚಾಟುಗಾತಿಯರು ಛಾಂದಸಿಕೆಯ ನೂಂಕಿ ಸ  
ಘಾಟಿಕೆಯಿಂದ ಹಾಡಿದರು.

ರಾಗಿಸಿದರು ಮೊದಲುದಯರಾಗವನನು  
ರಾಗಿಸುವಂತೆ ಚಕ್ರೇಶ;  
ಆಗ ಮೇಲಮರೇಂದ್ರ ಸುಳಿದನಾದರೆ ಮುಂದೆ  
ಹೋಗದಲ್ಲಿಯೆ ನಿಲ್ಲುವಂತೆ.

ನಲಿದು ಸಂಗೀತಸಮುದ್ರವ ಹೊಕ್ಕು ಮು  
ಕ್ಕುಳಿಸಿ ಮುತ್ತಗುಳುವಂದದೊಳು,  
ಗಳ ತುಂಬ ಗಾನದ ತೆಗೆದುಬಾಯ್ಪರೆಯೊಳು  
ಸುಳುಹುಗಾಣಿಸಿದರೋಜೆಯೊಳು.

ನಾಭಿಯಿಂದೇಳಿಸಿ, ಎದೆಯೊಳೋಲಾಡಿಸಿ  
ಶೋಭೆಯ ಮಾಡಿ ಕಂಠದೊಳು,  
ಆ ಭೂವ ಮೆಚ್ಚೆರಾಗಿಸಿದರು ಶ್ರೀದೇವಿ  
ಶೋಭನವನು ಹಾಡುವಂತೆ.

ತುಂಬಿದ ಸಂಗೀತರಸದ ಬಲ್ಲೆರೆಯೊಂದು  
ತೂಂಬನುಚ್ಚಿದರೋ ಎಂಬಂತೆ,  
ತಂಬುರುವೀಣೆಯೊಳೊಲ್ಲ ಪಾಡಿದರಂದು  
ತುಂಬಜವ್ವನೆಯರು ಜಿನನಾ.

ಕೊಟ್ಟನವರ ಕರೆದುಡುಗೊರೆಗಳನೆದೆ  
ದಟ್ಟಿ ಹಾಡಿದಿರಿ ಲೇಸೆಂದಾ.  
ಪಟ್ಟವರ್ಧನನ ಕಾಲ್ಲೆರಗಿ ಬೀಳ್ಕೊಂಡವ  
ರೊಟ್ಟೋಜೆಯಾಗಿ ಕುಳಿತರು.

ಸರಸಿಜಗಳು ಬಳಸಿರೆ ನಟ್ಟನಡುವೆ ತೋ  
ರ್ವರಸಂಚೆಯಂತೆ ರಾಜೇಂದ್ರ  
ಅರಸಿಯರೋಲಗದೊಳಗಿದ್ದು ಹಗಲನು  
ಸರಸಸಲ್ಲಾಪದಿ ಕಳೆದಾ.

(ರತ್ನಾಕರ ಸಿದ್ಧ— ಭರತೇಶ ವೈಭವ)



## ಭೀಮನು ಧೃತರಾಷ್ಟ್ರನನ್ನು ಸಾರಿದೂರಿದುದು

ಧೃತರಾಷ್ಟ್ರ ನೀ ಪಡೆದೆ ಹತಭಾಗಿ ಸುತರನ್ನು  
ಅತಿ ದುಷ್ಟ ಪೃಥಿವಿಭಾರಕರಿವರನು.  
ಸುತರು ನಿನ್ನನುಜ ಪಾಂಡುವಿಗೆ ನಾವಲ್ಲವೆ?  
ಹಿತವನೆಸಗೆಯೆ? ನೀನು ದೊಡ್ಡಪುನು.

ಹುಡುಗಾಟವೆಂದು ಕರಕೊಂಡಡವಿಗೈದುತ್ತ,  
ಹಿಡಿದು ಹೊಂಡದಿ ಹಾಕಿ ಕಲ್ಲನಿಟ್ಟು,  
ಜಡಿದು ನಿನ್ನಯ ಮಕ್ಕಳೆನ್ನ ಕೊಲೆ ನೋಡಿದರು;  
ಕಡೆಗೆ ಕಾಲಿಗೆ ಹೇಳಿದರು ಬುದ್ಧಿಯ.

ಆರು ಅರಿಯದಂತೆ ಕೈಕಾಲುಗಳ ಕಟ್ಟಿ  
ನೀರೊಳಗೆ ಮುಳುಗಿಸುತ ಮೂಗನೊತ್ತಿ,  
ಭಾರದಿಹ ಬನ್ನಗಳನ್ನೆಲ್ಲ ಬಿರಿಸುತ ಸುಣ್ಣ  
ನೀರು ಸಹ ಕ್ಷೀರವೆನುತಲಿ ಕೊಟ್ಟರು.

ವಿಷದ ಲಡ್ಡುಗೆಯ ತಂದೆನಗಿದನು ತಿನ್ನೆಂದು  
ಬಿಸಿಬಿಸಿಯೆ ಕೊಟ್ಟಿರುವರಾ ಖೂಳರು.  
ನಿಶಿಯೊಳೊರಗಿರಲು ಹಾವುಗಳ ಕಚ್ಚಿಸಿ, ಕಣ್ಣೆ  
ವಸನವನು ಕಟ್ಟಿ ಕಾಡೊಳು ಬಿಟ್ಟರು.

ಮಾಡುವರು ಮನಕೆ ಬಂತೆಂತಂತೆ; ಕೈ ಸೋತು  
ಓಡುವರು ಅಜ್ಜನೆಡೆಗೊಂದಕೆರಡು  
ಕೂಡುತಂತಿಂತೆಸಗಿದನು ಭೀಮನೆನುತೆನ್ನ  
ಚಾಡಿ ಹೇಳಿದರಾ ಪಿತಾಮಹನಲಿ.

ಭೂಸುರಾಗ್ರಣಿ ದ್ರೋಣನಲಿ ಕಲಿವೃತ್ತಿರಲಂದು  
ಆಸನದಿ ಮುಳ್ಳಿಟ್ಟು ಅರಿಯದಂತೆ,  
ದೋಷವೆನ್ನಲಿ ಹೊರಿಸುತತಿ ನಮ್ರರೆಂದೆನಿಸಿ  
ಮೋಸವೆಸಗಿದರದನು ಮರೆವೆನೆಂತು?

ಮುಂಬದಿಯ ನೋಡುತ್ತಲೋಡುತ್ತಾನಿರಲಂದು  
ಹಿಂಬದಿಯ ಬಂದು ಕೂದಲನು ಬಗಿದು  
ಕಂಬದಲಿ ಬಿಗಿದೆಲ್ಲರಂತೆ ಕುಳಿತಿರೆ ಕಣ್ಣು  
ಗೊಂಬೆಗಳ ತಿರುಗಸುತ ತೋರಿಸಿದರು.

ತಂದೆಯಿಲ್ಲದ ಮಕ್ಕಳೆಮ್ಮನೆಂತಾದರೂ  
ಕೊಂದು ರಾಜ್ಯವನೆಲ್ಲವನ್ನು ನುಂಗೆ,  
ಅಂಧನೃಪ ನೀ ಮರುಳೆಸಗಿ ನಮ್ಮ ಬರಿಸಿದ್ಯೆ,  
ಅಂದು ತೋರಿದೆ ವಾರಣಾವತವನು

ದ್ರಾಕ್ಷೆಯಂದದಿ ಸವಿನುಡಿಯನು ನುಡಿದೆಮ್ಮನಾ  
ಲಾಕ್ಷಾಗೃಹಕ್ಕೆ ಕಳುಹಿಸಿದೆ ಬಳಿಕ;  
ದಾಕ್ಷಿಣ್ಯಗೊಳದೆ ನಡುವಿರುಳು ಕಿಚ್ಚೊಟ್ಟಿಸಿದೆ  
ಸುಕ್ಷೇಮವಾಯ್ತಲ್ಲೆಗೆಂದು ಬಗೆದೆ

ಪ್ರಾರಬ್ಧವಶದಿಂದಲೂರೂರ ತಿರುತಿರುಗಿ  
ನಾರಿ ಪಾಂಚಾಲೆಯನು ವರಿಸಿ ತಿರುಗೆ,  
ತೋರಿದಿರಿ ಮತ್ತೆ ಇಂದ್ರಪ್ರಸ್ಥವನು ನಮಗೆ  
ಬಾರೆಂದು ಜೂಜಾಡಿಸಿದಿರಿ ತಿರುಗಿ.

ಆರಿದೆವೇ ಕವಟವೆಂದಾ ನೆತ್ತದಲ್ಲಿ ನಮ್ಮ  
ಸರುವಸ್ಥವನು ಸೋಲಿ ನಾರಿಯನ್ನು  
ವರದೈವರೆಮ್ಮ ಕಣ್ಣಿ ದಿರನಲಿ ಹಿಡಿತಂದು  
ಸೆರೆಗಳೆದು ಜೀವಜೀವವ ಕೊಂದಿರಿ.

ಹನ್ನೆರಡು ವರುಷ ವನವಾಸವನು ಕಳೆಯೆ ಮ  
ತ್ತಿನ್ನೊಂದು ವರುಷವಜ್ಞಾತವಾಸಾ  
ತಿನ್ನಿರೈ ಮಾಡಿರುವ ಕರ್ಮಗಳನೆಂದೊರೆದು  
ಬೆನ್ನುಹಿಡಿದಿರಿ ಬೆರಳೊಳೇಡಿಸಿದಿರಿ.



ನಾಚಿಸಲು ಘೋಷಯಾತ್ರೆಗೆನುತ್ತ ಬಂದಲ್ಲಿ  
ಖೇಚರನೊಡನೆ ಸಿಲುಕಿ ಬಂದೆಮ್ಮನು  
ಯಾಚಿಸಲು, ನಮ್ಮ ಫಲಗುಣನು ನಡೆತಂದು ಆ  
ನೀಚ ಕೌರವನ ಬಿಡಿಸಿದನು ಮುನ್ನ.

ಮತ್ಸ್ಯನರಮನೆಯಲ್ಲಿ ನಾವವಿತ್ತಿರಲು, ನಮ್ಮ  
ಗೊತ್ತರಿಯಲೆಂದು ಜೀಮೂತನೆಂಬ  
ಕುತ್ತಿತನ ಕಳುಹಿದಿರಿ; ಗೋಗ್ರಹಣದಲಿ ನೀವು  
ನಿತ್ಯಸಂಕಟವಿತ್ತಿರತ್ತಲಿರಲು.

ಹರಿಯ ಮುಖದಿಂದಲೈದೂರ ಬೇಡಿಸೆ ಹಿಗ್ಗಿ  
ಧುರವೆಂದು ನಿಶ್ಚಯಿಸಿದಿರಿ ಗರ್ವದಿ.  
ದುರುಳರೊಬ್ಬೊಬ್ಬರನೆ ಕಾಲ್ ಹಿಡಿದು ಬಡಿದಾನು  
ಪರಿಭವನನೈದಿಸೆನೆ ಕೊಂದುಕೊಂದು.

ನೂರು ಮಕ್ಕಳ ತಂದೆ ಧೃತರಾಷ್ಟ್ರನು ನೀನು  
ನೀರು ಬಾಯ್ಗಿಲ್ಲದೆಯೆ ಸತ್ತೆಯೆಂದು  
ಊರೆಲ್ಲ ಹಳಿದು ಹಾರುವ ತೆರನ ಮಾಡುವೆನು  
ಸಾರಿದೆನು ಕಿವಿಚಿಗುಟಿಕೊಳ್ಳೆಂದನು.

(ಮುಳಿಯ ಶಂಕರಭಟ್ಟ — ಚಂಡಭೀಮ ಕಾವ್ಯ)

ಹಾಳೂರು

ಹಾಳೂರ ನೋಡು  
ಹಾಳು ಗೋಡೆಗಳ,  
ಹಾಳಾದ ಹೊಲಮಡಿಯ  
ಹಾಳು ಗುಡಿಯ.

ಬೋರೆ ಮರದಲಿ ಹಣ್ಣು  
ತುಂಬಿ ಉದುರಿರಲು,  
ಆರಿಸುವರಿಲ್ಲ ಅದ  
ತಿಂಬರಿಲ್ಲ.

ಆಗಳಿನಲಿ ನೀರಿಲ್ಲ;  
ಅದರ ತಳದಲ್ಲಿ  
ಮಿಗೆ ಬೆಳೆದ ಮುಳ್ಳುಗಿಡ  
ಪೊದೆಯಾಗಿದೆ.

ಅರೆಬಿದ್ದ ಮನೆಗಳು,  
ನೆಲಸಮದ ಮನೆಗಳು,  
ಮುರಿದ ಬಾಗಿಲ ಕಟ್ಟು,  
ಹೊಲದ ಮುಟ್ಟು.

ಹಾದಿ ನಡೆಯುವರಿಲ್ಲ;  
ದನಕರುಗಳಿಲ್ಲ;  
ಬೀದಿಯಲಿ ಜನವಿಲ್ಲ;  
ಮನೆಯೊಳಿಲ್ಲ.

ಮುಂಗಡೆಗಳನು ಗುಡಿಸಿ  
ಸಾರಿಸುವರಿಲ್ಲ;  
ರಂಗುಕಾರಣೆ ಇಡುವ  
ನಾರಿಯಿಲ್ಲ.

ಅಂಗಡಿಯ ಮನೆಯಿದು,  
ಕೊಟ್ಟುಕೊಳಲಿಲ್ಲ;  
ಸಿಂಗರಿಸಿಕೊಂಡಿಲ್ಲ  
ಸೆಟ್ಟಿಯಿಲ್ಲ.

ಸಂಜೆಯಾಗುತ್ತಲಿರಲು  
ಬಾಲಕರ ನುಡಿಯು.



ಮಂಜುಳ ನಿನದವಿಲ್ಲ,  
ಕೇಳಿಯಿಲ್ಲ.

ಮುಚ್ಚಿಕೊಳ್ಳಲು ಸಂಜೆ,  
ಮನೆಮನೆಯ ಸೊಡರ  
ಹಚ್ಚಿ ಬಾಗಿಲೊಳಿರಿಸೆ  
ವನಿತೆಯಿಲ್ಲ.

ಇಂದುವಿಗೆ ಕಳೆಯೆಲ್ಲ  
ತುಂಬಿರಲು ನೋಡಿ,  
'ಚೆಂದು ಮಾಮ! ಬಾಬ'  
ಎಂಬರಿಲ್ಲ.

ತಿಳಿಯ ತಿಂಗಳ ಹೊನಲು  
ಹರಿಯುತಿರೆ ನೆಲದಿ,  
ಒಲಿದ ಜವ್ವನಿಗರ  
ಸರಸವಿಲ್ಲ.

ಅಂದು ನೋಡಿದ ಸೊಬಗು  
ಏನಾಯಿತೆಂದು  
ಚಂದಿರನು ನೋಡುವನು  
ಮ್ಲಾನನಾಗಿ.

ದೇಗುಲದಿ ಸೊಡರಿಲ್ಲ,  
ಹೂವು ಕಾಯಿಲ್ಲ,  
ಗೂಗೆ ಕೂಗುತಲಿಹುದೆ  
ಸೇವೆಯಲಿ.

ನೀಶಿಯಲ್ಲಿ ಮಕ್ಕಳನು  
ಲಾಲಿಪರ ಬದಲು  
ಹಸಿದ ತೋಳವು ನರಿಯು  
ಊಳಿಡುವುವು.

ಹಿಂದೆ ಬದುಕಿದ ಬದುಕು,

ಚಂದವೂ ಸೊಬಗೂ

ಅಂದಿಗೇ ಮುಗಿದುವು

ಇಂದಿಗಿಲ್ಲ.

ಅಂದಿನಾ ಸಂತಸವು,

ಮಂದಹಾಸಗಳು

ಕಂದಗಳ ಲಾಲನೆಯು

ಅಂದಿಗಾಯ್ತು.

(ಮಾಸ್ತಿ ವೆಂಕಟೇಶ ಅಯ್ಯಂಗಾರ—ಅರುಣ).

## ಕ ನ ಕಾಂ ಗಿ

೧

ಮೆರೆವ ಕಾಂಚೀಪುರದೊಳರಸುತನ ಗೈಯುತ್ತ

ದೊರೆಯೊರ್ವನಿರ್ಧನತಿ ಪೂರ್ವಕಾಲದಲಿ.

ಚರಿತೆಯೊಳಗವನ ಕತೆಯಿಲ್ಲವಾದೊಡದೇನು.

ನರಪತಿ ಹಿರಣ್ಯಗರ್ಭನ ಕೀರ್ತಿ ಕಿರಿದೇ?

ತನ್ನ ಸಿರಿಯಂತಿಳೆಯೊಳಿನ್ನು ಸಿರಿಯಿಲ್ಲವೆಂ

ಬುನ್ನತಿಯೊಳಾ ನೃಪನು ಬಾಳಬೇಕೆಂದು,

ಚೆನ್ನಾದ ಭವನವೊಂದನು ರಚಿಸಿಯದರೊಳಗೆ

ಚಿನ್ನರನ್ನಂಗಳನು ತುಂಬಿದರ್ಥನತುಲ.

ಮನವೊಂದು ಮೆಚ್ಚಲದಕೊಂದು ಗಡಿಯೆಂದುಂಟೆ?

ಕೊನೆಗೂ ತನಗೆ ಬೇಕು ಬೇಕೆಂಬುದಲ್ಲೆ?

ಧನರಾಶಿ ಬೆಳೆದಂತೆ ಧನದಾಶೆ ಹೆಚ್ಚುತಿರೆ

ಕನಕವೊಂದನೆ ಗಳಿಸಲಡಿಯಿಟ್ಟೆನರಸಂ.

ಜನರೆಂತು ಜೀವನವ ಮಾಡಿಕೊಂಬರು? ತಾನು

ಜನಪನಿನ್ನಿಸೆ ತನ್ನ ಕರ್ತವ್ಯವೇನು?



ತನಗಷ್ಟು ಧನವೇಕೆ? ನಾಳೆಯ ಗತಿಯದೇನು?  
ಮನದೊಳಿವನೆಂದಾದರೂ ಚಿಂತಿಸಿದನೇ?

ಸಿರಿಗೆ ಮರುಳಾಗಿ ಸಿರಿಯನೆ ಬಯಸುವರಸನಿಗೆ  
ಬರಿದಾಗಿ ತೋರಿದವು ಬೇರೆ ವಿಷಯಗಳು;  
ಪರಿಯನೇವೇಳ್ವೆ? ತಾನೋರೆಗಣ್ಣಿಂದಲೂ  
ಪೆರತೊಂದನಿನಿತಾದರೂ ನೋಡನವನು.

ಬರಿದೆ ದೂರುವುದೇಕೆ? ತನ್ನ ಮಗಳೊರ್ವಳಂ  
ಪೊತೆಯುತಿರ್ದಂ ಪ್ರೀತಿಯಿಂದಲಾ ರಾಜಂ;  
ಕರೆಯುತಿರ್ದಂ ಮುದ್ದು ಕನಕಾಂಗಿಯೆಂದವಳ  
ಮೆರೆವ ಮೈಗದುವೆ ಚೆನ್ನಾದ ಪೆಸರಿಂದು.

ಬಾಲಕಿಯ ಮೋರೆಯನು ಮುದ್ದಾಡುವನು, ಮೇಣ್ ವಿ  
ಶಾಲವಾದವಳ ಕಣ್ಣಿನೀಕ್ಷಿಸುವನು;  
ಲೋಲತೆಯನಾನಲವು ಮಗುಳಾಕೆಯಂ ಪಿಡಿದು  
ಲೀಲೆಯಿಂದಪ್ಪುವನು 'ಮುದ್ದು ಬಾ'ರೆಂದು,  
ಮಗಳ ಮೈಸೊಬಗದು ಸುವರ್ಣ ಕೇದಗೆಯಿಂದ  
ಮಿಗಿಲಾಗೆ ಕನಕಾಂಗಿಯೆಂಬ ಪೆಸರಿತ್ತು,  
ಮಿಗೆ ಮಮತೆಯಿಂ ಪೊರೆಯುತಿರ್ದನಾರಂ ಮೆಚ್ಚಿ?  
ಮಗಳನೆ? ಮೇಣ್ ಮೈಯ್ಯನೇ? ಪೇಳಲರಿದು.

ಕನಕಾಂಗಿಯಲಿ ಪ್ರೀತಿಯೆನಿತಾದೊಡೇನು? ಕಾಂ  
ಚನ ಭವನದೊಳಗಾಕೆಗಂ ಹೋಗಬಿಡನು.  
ದಿನರಾತ್ರಿಯೆಂದಿಲ್ಲದಾತನೊರ್ವನೆ ಪೋಗಿ  
ಬಿನದಂಗೊಳುವನಲ್ಲಿ ಪುರುಷಾರ್ಥವಿದುವೆ?

‘ಪಣವೆ ಬಾಳ್ವೆಯ ಪುರುಳು ಪೆರತೊಂದುಮಿಲ್ಲ’ ಎಂ  
ದುಣದುಡದೆ ಗಳಿಸಿ ಪೂಜಿಪರದನೆ ಕೆಲರು.  
ಎಣಿಸರೇತಕೆ ನಾಳೆ ದೇಹವನೆ ಬಿಟ್ಟು ಧಾ  
ರಿಣಿಯೊಳಿರದೆಲ್ಲರೂ ಪೋಪರೆಂದವರು?

೨

ರವಿ ಪಶ್ಚಿಮಾಕ್ಕಿಳಿದು ಕೆಂಬಣ್ಣದಿಂ ಪೊಳೆಯೆ,  
ತವಕದಿಂ ಕಂಡದನು ಚಿಂತಿಸಿದನರಸಂ—  
“ಬುವಿಯೊಳೆನಗಂತಪ್ಪ ಮಣಿಯಿಲ್ಲಮೇಗೈವೆ?  
ನವರತ್ನಗಳೊಳಿದುವೆ ನವರತ್ನಮಲ್ತೆ!”

ಕರೆಯಾಗಿ ಮುಳುಗುವನಕಂ ತಾನದನೆ ನೋಡಿ,  
ಇರಲಾರದಲ್ಲ ಕಾಂಚನಭವನಕ್ಕೆದಿ,  
ಬಿರುಸಾದದರ ಬಾಗಿಲನು ತೆರೆದೊಳಗೆ ಪೋಗಿ,  
ತಿರಿಗಿ ಮುಚ್ಚಿದನದನು ಸಲೆ ಭದ್ರವಾಗಿ.

ಬೆಳೆಕೊಂದನುರಿಸಿದನು, ಬಳಿಯ ಮಂಚದ ಮೇಲೆ  
ಕುಳಿತುಕೊಂಡನು, ತಾನು ಪಲಕಾಲದಿಂದ  
ಗಳಿಸಿದ ಧನರಾಶಿಯದು ತನ್ನ ಕಣ್ಣಿಂದೆ  
ಹೊಳೆಯುತ್ತಿರಲ್ಕಾತನಿಂತು ಚಿಂತಿಸಿದಾ:

“ತನುಮನಂಗಳನೊಪ್ಪಿಸಿಯುಮಕಟ ನಾಂ ಪಡೆದ  
ಧನಮಿದುವೆ ರತ್ನಾಕರದೊಳೊಂದು ಬಿಂದು!  
ಎನಿತು ಸಾಹಸಗೊಂಡರೇನು ಹೆಚ್ಚಿಸಲಳವೆ?  
ಮನುಜಗಿಲ್ಲಿರ್ಪ ಕಾಲಂ ಕ್ಷಣಿಕಮಲ್ತೆ?”

“ಎಲವೊ, ನಿನ್ನಯ ಮನದ ಬಯಕೆ ತೀರಿದುದಿಲ್ಲ:  
ಬಲುಧನಿಕನಾಗಿರುವೆ; ನಿನಗದಿನ್ನೆಂತು  
ಸಲೆತ್ಯಪ್ಪಿಯಾಗುವುದು ಹೇಳೆ”ಂದು ದನಿಗೇಳೆ,  
ತಲೆಯೆತ್ತಿ ನೋಡಿದನು ಬೆರಗಾಗಿ ರಾಜಂ.

ಮುಂದೆ ನಿಂದಿದರ್ಲೋರ್ವಳು ಚೆಲುವೆ ನಸುನಗುತ;  
ಹೊಂದಿ ಪರಮಾಶ್ಚರ್ಯವನು ರಾಜನಂದು  
ಸುಂದರಾಂಗಿಯದಾರು ಮೇಣಂತೊಳಗೆ ಬಂದ  
ಳೆಂದು ತಿಳಿಯದನಾಗಿ ಮಂಕಾಗಿ ನಿಂದಂ.

ಬೆರಗಾಗಿ ನಿಂದಿರೆ ಹಿರಣ್ಯಗರ್ಭನು, ತನ್ನ  
ಪರಿಚಯವನಾತಂಗೆ ತಾನೆ ಹೇಳಿದಳು;  
“ಅರಸ! ಲೋಕದೊಳೆನಗೆ ಸಿರಿಯೆಂಬ ಹೆಸರಹುದು.  
ಧರೆಯೊಳೆನ್ನನು ನೋಡಿದವರನಿಬರಿಲ್ಲ.



“ನಿನ್ನ ಪರಿತಾಪವನು ಕೇಳಿ ಮರುಕಂಗೆಂಡು  
ಇನ್ನೇನು ಬೇಕೆಂದು ಕೇಳಲಿದೊ ಬಂದೆ,”  
ಎನ್ನಲಾ ನೃಪತಿ ಧನದೇವತೆಯೆ ತಾನೊಲಿದು  
ತನ್ನ ಮನೆಗೈತಂದಳೆಂದು ಹರ್ಷಿಸಿದಂ.

“ತಾಯೆ! ನೀನೆಮ್ಮ ಮನೆಗೊಲಿದು ಬಂದುದರಿಂದ  
ಮಾಯವಾದುದುಯೆನ್ನ ದುರದೃಷ್ಟವೆಲ್ಲ;  
ಶ್ರೀಯೆ! ನೀನೇ ಕೇಳದಿರಿಂ ಬೇಡುವೆನು ವರವ  
ನೀಯೆನಗೆ ಮುಟ್ಟಿದುದು ಹೊನ್ನಾಗಲೆಂದು.

“ಇದರೊಳಾಂ ತೃಪ್ತಿ ಬಡುವೆನು ಮೇಲಿನಗೆ ಬೇಡ;  
ಪದೆದಿನಗೆ ವರವಿತ್ತು ಕರುಣಸೆನ”ಲಾಕೆ  
ಮುದವಾಂತು “ರಾಜ ನಿನಗದು ಬಂದಪುದು ನಾಳಿ  
ನುದ ಕಾಲಕ್ಕೆ”ಂದು ತಾಂ ಮಾಯವಾದಳೊ.

೩

ಬೆಳಗಾಯ್ತು! ನಿದ್ರೆಯಿಲ್ಲದೆ ರಾತ್ರಿಯೆಲ್ಲವಂ  
ಕಳೆದ ರಾಜಂ ಜಗ್ಗನೆದ್ದು ನೋಡಿದನು.  
ತಳೆದುಕೊಂಡಿದರ್ ಕಂಬಳಿ ಕನಕಮಯವಾಗಿ  
ಹೊಳೆಯುತ್ತಿದುರ್ದು ಸಿರಿಯ ವರದ ಬಲದಿಂದ!

ಮಿಗೆ ಹರುಷದಿಂ ರಾಜನಾಗ ಕುಣಿಕುಣಿದಾಡಿ,  
ಜಗಜಗಿಸ ಹೊಂಗಂಬಳಿಯನ್ನೆತ್ತಿಕೊಂಡು,  
ಬಗೆಬಗೆಯೊಳದನು ನೆರೆ ನೋಡಿ ಸಂತಸಗೂಡಿ  
ಹೊಗಳಿದನು ತನ್ನ ಭಾಗ್ಯೋದಯವನಂದು.

ಪರಿಕಿಸಲು ಮಂಚವನು ಮುಟ್ಟಿದನು; ಹೊನ್ನಾಯ್ತು!  
ಅರಸನಾನಂದದಿಂದುಕ್ಕಿ ಹಾರಿದನು.  
ಕರವು ಸೋಂಕಿದುದೆಲ್ಲ ಕನಕವಾಗುವುದೆಂದು  
ಮರುಳನಂತೋಡಾಡಿದನು ಕೋಣೆಯೊಳಗೆ;

ಸಿಕ್ಕಿದುದನೆಲ್ಲ ಹೊನ್ನಾಗಿ ಮಾಡುವೆನೆಂದು  
ಗಕ್ಕನಲ್ಲಿಂದಿಳಿದು ಬಂದಾನಾ ರಾಜಂ  
ಇಕ್ಕಡೆಯೊಳಿದುರ್ದೆಲ್ಲವನು ಮುಟ್ಟಿ ಮಿರು  
ಗಿಕ್ಕಿದಂತೆಸೆದುದಾಗಲೆ ಚಿನ್ನವಾಗಿ.

ಬಂದು ಹೊಕ್ಕನು ತನ್ನ ಹೂದೋಟವನು ನೋಡ  
ಲಂದವಾಗಿದ್ದುದು ತನ್ನ ಸೊಬಗಿಂದ;  
ಮಂದಾರ ಪಾರಿಜಾತಾದಿ ಪುಷ್ಪಗಳರಳಿ  
ಗಂಧವುಂ ಬೀರುತ್ತಲೆಸೆದಿದ್ದುವಲ್ಲಿ.

ತರತರದ ಪುಷ್ಪಗಳು ಬೀಸುತಿಹ ತಂಗಾಳಿ  
ಗುರೆ ನಲಿಯುತ್ತಿದ್ದುವತಿ ಸಂತೋಷದಿಂದ;  
ಪರಮಾತ್ಮನಿತ್ತ ಸೌಂದರ್ಯವಿವಕಿದೊಡಂ  
ನರನೀ ಹಿರಣ್ಯಗರ್ಭನಿಗೊಪ್ಪದಾಯ್ತು!

ಗಿಡದಿಂದ ಗಿಡಕೋಡಿ ಮೊಗ್ಗು ಹೂಗಳನೆಲ್ಲ  
ಪಿಡಿದು ಸೌವರ್ಣಸುಮಗಳನಾಗಿ ರಚಿಸಿ  
ಪೊಡವಿಪತಿ ತಾನೆಸಗಿದದ್ದು ತಂಗಳನಾಗ  
ಕಡು ಮೊದದಿಂದ ನಿಡಿದಾಗಿ ನೋಡಿದನು.

ನರಪತಿ ಹಿರಣ್ಯಗರ್ಭನಿಗಾದ ತೋಷವನು  
ಬರೆದು ತಿಳಿಸಲ್ಕರಿದು; ಸಿರಿಯೆ ವರಿಸಿರಲು  
ಧರೆಯೊಳಾತನ ಸರಿಸಮಾನರಿರುವರೆ? ತಾನೆ  
ಸಿರಿವಂತನೆಂದು ಬಲು ಹಿಗ್ಗಿದನು ರಾಜಂ.

ಪಣವೆ ಬಾಳ್ವೆಯ ಪುರುಳು, ಪೆರತೊಂದುಮಿಲ್ಲವೆಂ  
ದೆಣಿಸಿದೀತನಿಗೆ ಧನದಮಲು ತಲೆಗೇರೆ,  
ಕುಣಿಯುತ್ತಿದ್ದನು ಧನಸಮಸ್ತಿತನು ತಾನಾಗಿ  
ಉಣುವನೆಷ್ಟೆಂದು ನೋಡಲ್ಕಿಹುದು ಮುಂದೆ.

ಈ ಪರಿಯೊಳಂದು ಹೊನ್ನಿನ ತೋಟವನು ಗೈದು  
ಭೂಪನಾತನ ಕಣ್ಣೆ ಹಬ್ಬುವನು ಮಾಡಿ,  
ಆ ಪೂಗಳಲ್ಲಿ ಕೆಲವನು ಕೊಂಡು ಮನೆಗಿನ್ನು  
ಪೋಪೆನೆಂದಲ್ಲಿಂದ ತಾನು ತೆರಳಿದನು.

೪

“ಮಗಳೆ! ಕನಕಾಂಗಿ! ಎಳೇಳು, ಬೆಳಗಾಯ್ತು! ಹಾ  
ಸಿಗೆಯೊಳಿನ್ನೆಷ್ಟು ಮಲಗುವೆ? ಬೇಗನೇಳು!  
ಇಗೊ! ನೋಡು ನಿನಗೊಂದು ವಸ್ತುವನು ತಂದಿಹೆನು,  
ಮುಗಿಯಲಿಲ್ಲವೆ ನಿನ್ನ ನಿದ್ರೆಯೇನಿಂದು?”



ಮಲಗಿದ ಮಗಳ ಮೈದಡವುತಾಕೆಯನೆಬ್ಬಿ  
ಸಲು ಯತ್ನಿಸಲೈ ತಾನಲುಗಾಡದಿರಲು.  
ಸಲೆ ನಿದ್ವೆಯಲಿ? ಕೂಡಿರುವಳೆಂದರಿತು ರಾಜ  
ನಲರ್ಗಳನು ಬಳಿಯೊಳಿಟ್ಟಲ್ಲಿಂದ ಪೋದಂ.

ಅನಿತರೊಳು ಚಾರನು ಫಲಾಹಾರಕಾಯ್ತೆಂದು  
ವಿನಯದಿಂ ಬಿನ್ನವಿಸೆ, ಭೋಜನಾಲಯಕೆ  
ಜನಪನನುಚರರೊಡನೆ ಹೋಗಿ, ಮಡಗಿದ ಹೊ  
ನಿನ್ನ ಮಣೆಯೊಳನುವಾಗಿ ತಾಂ ಕುಳಿತುಕೊಂಡಂ.

ಒಂದು ಹರಿವಾಣದಲ್ಲಿ ತನಿವಣ್ಣಳಿದುರ್ವಿ  
ನ್ನೊಂದು ಹರಿವಾಣದಲಿ ತುಪ್ಪದಲಿ ಹುರಿದ  
ಬೂಂದಿ ಲಾಡುಗಳಿದುರ್ವಿನ್ನು ದೋಸೆಗಳು ಬೇ  
ರೊಂದರಲ್ಲಿದುರ್ವರಸನಿಗೇನು ಕಡಿಮೆ?

ಮಿಸುನಿತಂಬಿಗೆಯಲ್ಲಿ ಸಕ್ಕರೆವರಸಿದ ಬಿಸಿ  
ಬಿಸಿ ಹಾಲುಮಿತ್ತದನು ತಣಿಸಲೈ ಬೇರೆ  
ಎಸೆವೆರಡು ಪಾತ್ರೆಗಳನಿಟ್ಟಿದರ್ಲಿ; ಸಲೆ  
ಹಸಿದಿದರ್ಸನೊಡನೆ ಕೈಯನಿಕ್ಕಿದನು.

ದೊಸೆಯನು ಮುಟ್ಟಲದು, ಭಂಗಾರದಾಯ್ತು! ಪೊಡ  
ವೀಶನಾಶ್ಚರ್ಯದಿಂ ಲಾಡು ತೆಗೆಯಲೈ,  
ಭಾಸುರ ಸುವರ್ಣದಾಯ್ತಾಗ ಬೆರಗಾಗಿ ತಾಂ  
ಮೋಸಹೋದೆನದೆಂತು ತಿಂಬೆನಿದನೆಂದಂ.

ನರಪತಿ ಹಿರಣ್ಯಗರ್ಭವೇ ಭಾಗ್ಯ!  
ಅರಸರೊಳಗವನೆ ಬಿಲು ಸಿರಿವಂತನು, ಕಣಾ!  
ತರತರದಮೂಲ್ಯಭಕ್ತಗಳಿಂತು ಧರೆಯೊಳಗೆ  
ಪರರಿಗೊದಗುವುವೆ ಲೋಕೈಕ ಧನಿಕನವಂ!

ಕೊರತೆಯೊಂದೇ ಬಾಯ್ಗೆ ರುಚಿಯಾಗದಾಸೆಯಿಂ  
ತುರುಕಿಸಿದೊಡಂ ಗಂಟಲೊಳಗಿಳಿಯದಕಟಾ!  
ಅರಸನುಣಲಾರದತಿಕಷ್ಟಬಡುತಿದರ್ನಾ  
ಪರಿಯನೇವೇಳ್ವೆನೂಹಿಪುದೆ ಸುಲಭವಲಾ!

“ಮುಟ್ಟಿದುದು ಹೊನ್ನಾಗಬೇಕೆಂಬ ವರವನ್ನು  
ಕೊಟ್ಟು ಕರುಣಿಪುದೆಂದು ಬೇಡುವವಸರದೊಳ್

ಕಟ್ಟುಕಡೆಗೇನಾಗಬಹುದೆಂದು ಯೋಚಿಸದೆ  
ಕೆಟ್ಟುನಿನ್ನೇಗೈವೆ”ನೆಂದು ಚಿಂತಿಸಿದಂ.

“ಶಿವಶಿವಾ! ಸಂದೇಹವಾಗುವುದೆನಗೆ ಮುದ್ದು  
ಗುವರಿಯಂ ಮುಟ್ಟಿದೊಡನೆಯೊ ಕನಕಾಂಗಿ!  
ಜವದೆ ಬರುವವಳೇಕೆ ಬಾರದಾದೆಯೋ?” ಎಂದು  
ತವಕದಿಂದೋಡಿದನು ತಳಮಳಂಗೊಳುತ.

೫

“ಕನಕಾಂಗಿ! ಮಗಳೆ! ಮಾತಾಡೆನ್ನೊಳೇಕಿಂತು  
ಮುನಿದಿರುವೆ? ಶಿವಶಿವಾಃ ಸಿರಿಗಾಸೆವಟ್ಟು,  
ತನುಜೆಯನು ಕೊಂದೆನೆ? ವರವನೇಕೆ ಬೇಡಿದೆಯೋ?  
ಎನಗೆ ಲೋಕದೊಳಿನ್ನು ತಂದೆಯೆನ್ನುವರಾರ್?”

“ಮಕ್ಕಳಿಲ್ಲದೆ ಬಹಳ ಚಿಂತೆಯಿಂದಿದ್ದೆನಗೆ  
ಸಿಕ್ಕಿದುದು ಹೆಣ್ಣಾದೊಡದನು ಮಗನೆಂದೇ  
ಅಕ್ಕರದಿ ಪೊರೆದು ನಾನೇ ಮೃತ್ಯುವೆನಿಸಿದೆನೆ?  
ಅಕ್ಕಟಾ! ಎನ್ನವೊಲ್ ಪಾಪಿಯೆನ್ನಿಹನೇ!

“ಧನವೊಂದರಾಸೆಯಿಂದಿನಿತಾದುದೆನ್ನ ಮಗ  
ಳನು ಕೊಂದೆನಕಟ! ಇನ್ನು ಣಲಾರದಾನೂ  
ಕೊನೆಗಾಣಲಹುದು; ಮತ್ತಾರಿಗೀ ಧನವು? ಸು  
ಮ್ಮನೆ ಕಳೆದನೀ ಬಾಳ್ವೆಯನು ಮೂರ್ಖನಾಗಿ!”

“ಅರರೇ! ಇದೇನು? ನಿನಗೇನಾದುದೀಗ? ಭೂ  
ವರನೆ, ವರವಿತಾಯ್ತು; ದುಗುಡವೇಕಿನ್ನು?  
ಪರಿಯಿದೇನಂದು ಸಲೆ ತೃಪ್ತಿಬಡುವೆನು, ಬೇರೆ  
ವರವೆನಗೆ ಬೇಡವೆಂದೂರೆದಿದೆಯಲ್ಲ?”

ಮರಳಿ ಸಿರಿ ಬಂದು ಮಾತಾಡಿಸುತ್ತಿರಲು, ತಾ  
ನರಸನಾಕೆಯ ಕಾಲ್ಗೈರಗಿ ಬೇಡಿಕೊಂಡಂ;

“ವರದೆ! ಸಾಕೆನಗೆ ಧನದಾಸೆಯಿನ್ನಿಲ್ಲ. ನೀಂ  
ಕರುಣಿಸೆನ್ನಯ ಮಗಳನೆನಗೆ ಕೊಡು, ತಾಯೆ!”



“ಜನವ ಪೇಳಾವುದು ನಿನಗೆ ಬೇಕು, ಧನವೂ ಭೋ  
ಜನವೂ? ಈ ಕನಕಾಂಗಿಯೋ? ನಿನ್ನನವ್ವ  
ಎನುತಪ್ಪಿಕೊಳುತಿದರ್ ಕನಕಾಂಗಿಯೋ? ಪೇಳು”  
ಎನಲು ನೃಪನಂದು ಕಣ್ಣೀರ್ಮಿಡಿದು ನುಡಿದಂ.

“ಬೇಡೆವೆನಗೀ ಧನವು; ಕೊಟ್ಟ ವರದಿಂದ ದಯ  
ಮಾಡಿ ಬಿಡಿಸೆನ್ನನಮ್ಮಾ ಸಿರಿಯೆ! ನಿನ್ನಂ  
ಬೇಡುವೆನು, ಮುದ್ದು ಕನಕಾಂಗಿಯನೆ ಮಗುಳೆನಗೆ  
ನೀಡಿ ಕಾಪಾಡೆನ್ನ”ನೆಂದು ವಂದಿಸಿದಂ.

“ಏಳು ವತ್ಸನೆ! ಏಳು! ತಿರ್ಥಮಂ ತಂದವಳ  
ಮೇಲೆ ಚಿಮುಕಿಸು; ನಿನ್ನ ಮಗಳೇಳ್ವಳಾಗ;  
ಕೇಳು, ನೀನೋರಂತೆ ತೋಟವನು ಸರಿಗೈದು  
ಬಾಳು ಪಲಕಾಲವಿನ್ನಾಳು ಸುಖದಿಂದ.”

ಅರಸನೆದ್ದಾಗ ಸಿರಿ ಮಾಯವಾಗಿದರ್ಗಳವ  
ಸರದೆ ನಾನೇ ಹೋಗಿ ತೀರ್ಥವನು ತಂದು  
ಎರಚಿದನು; ಮಗಳೆದ್ದು “ಅವ್ವಾ! ಇದೇನ”ಂದು  
ಬೆರಗಾಗಿ ಕೇಳಲರುಹಿದನು ಸಕಲವನು.

ಬಳಿಕ ತೋಟಕ್ಕೆದಿ ತೀರ್ಥವನು ಚಿಮುಕಿಸಲು  
ನಳನಳಿಪ ಬಳ್ಳಿಗಳು ಮಗುಳಾದುವಲ್ಲಿ;  
ಇಳೆಯಾಣ್ಣುನಂದು ಮೊದಲಾಗಿ ಧನಲೋಭವ  
ನ್ನುಳಿದು ಸತ್ಕಾರ್ಯದಿಂ ಕೀರ್ತಿಯುತನಾದಂ.

(ಉ. ಮ. ರಾ.)

## ಸಾ ವಿ ತ್ರೀ ಜ ನ ನ

ಕೇಳು ಧರ್ಮಜ! ಮದ್ರದೇಶನ  
ನಾಳುತಿರ್ದ ನದೊರ್ವನವನೀ  
ಪಾಲಪುಂಗವನಶ್ವಪತಿಯೆಂದೆಂಬ ಪಾರ್ಥಿವನು.  
ಹೇಳಲೇನವನಖಿಳಸದ್ಗುಣ  
ಶಾಲಿ; ನೀತಿವಿಶಾರದನು, ಸುವಿ  
ಶಾಲಕೀರ್ತಿ. ಪರೇಂಗಿತಜ್ಞನುದಾರಮತಿಯುತನು.

ಕೇಳು ಜನಪತಿ! ತನ್ನಪನ ಸತಿ  
ಮಾಳವೀನಾಮದಲಿ ಮೆರೆವಳು,  
ಹೋಲಿಸಲು ಸೌಂದರ್ಯದೊಳು ರತಿದೇವಿಗೇಣೆಯಹಳು;  
ಹೇಳಲಸದಳವವಳ ಗುಣವ, ಸು  
ಶೀಲೆ, ಪತಿಗನುಕೂಲೆಯಾಶ್ರಿತ  
ಪಾಲೆ, ಗುಣಮಣಿಮಾಲೆ, ಕರುಣಾವಾಲೆಯಾ ಲೋಲೆ.

ಜನಪ! ಕೇಳಾ ಕಾಂತೆ ಮಕ್ಕಳು  
ತನಗುದಿಸಲಿಲ್ಲೆಂಬ ಚಿಂತಾ  
ವನಧಿಯೊಳು ಮಿಗೆ ಮುಳುಗಿಹುದನರಿದವನಿಪತಿ ತಾನು  
ಇನಿಯಳನು ಬೆಸಗೊಂಡನೇತಕೆ  
ಮನದ ದುಗುಡವಿದೆಂದು, ಬಳಿಕಾ  
ವನಿತೆ ಕಂಬನಿದುಂಬಿ ನುಡಿದಳು ತನ್ನ ಪತಿಯೊಡದೆ.

“ಭೂವದೂವಲ್ಲಭನೆ, ನಿನ್ನನು  
ಕೈವಿಡದ ನನಗೇನು ಕೊರತೆ? ಮು  
ಹಾವಿಭವದೊಳು ಬಾಳ್ವೆನಾದೊಡಮೇನನುಸಿದ್ಧಪೆನು?  
ಭೂವಿನುತನಹ ಸುತನ ಪಡೆದು ಮು  
ನೋವಿನೋದನನಾಂಪ ಪುಣ್ಯವ  
ನಾವು ತರಲಿಲ್ಲೆ”ನುತ ಕಂಬನಿದುಂಬಿದಳು ಕಾಂತೆ.



“ತೂಗುದೊಟ್ಟಿಲೊಳಿಟ್ಟು ಮಗುವನು,  
ಜೋಗುಳವ ಪಾಡುತ್ತೆ ಮಲಗಿಸಿ,  
ರಾಗದಿಂ ಮನೆಗೆಲಸಗಳ ಮಾಳ್ವನಿತರೊಳಗೆದ್ದು,  
ಕೋಗಿಲೆಯ ದನಿಯಣುಗನಳಲೊಡ  
ನಾಗ ಬಂದೆದೆಯೂಡಿ ನೇಹದಿ  
ಸೋಗಿಲೊಳಗಿಟ್ಟುಡಿಸುವಳೇಂ ಧನ್ಯಳೋ ಜಗದಿ!”

“ವನಜಗಂಧಿಯೆ ನಿನ್ನ ನುಡಿ ನಿಜ,  
ವಿನಯಹೀನನ ವಿದ್ಯೆಯೂ ನಂ  
ದನನ ಪಡೆಯದ ನರನ ಸಿರಿಯೂ ಜಗದಿ ನಿಷ್ಫಲವು.  
ವನಿತೆ ‘ನಾಪುತ್ರಸ್ಯಗತಿ’ ಎಂ  
ದೆನುತೊರೆವುದಾಮ್ನಾಯವದರಿಂ  
ತನುಜರುದಿಸಲದೊಂದುಪಾಯುವ ಪೇಳ್ವೆ ಕೇಳೆ”ಂದಾ.

“ಪರಮಸಾವಿತ್ರೀವ್ರತವನು  
ಚರಿಸಿದರೆ ಸಂತಾನಲಾಭವು  
ದೊರಕುವುದು ನಿಜವೆಂದು ಕೇಳ್ವಿಹೆ ನಾನು ಗುರುಮುಖದಿ.  
ವಿರಚಿಸುವೆನದ ಭಕ್ತಿಯಿಂದೆಲೆ  
ತರುಣಿ, ಕೇಳೆ ಸಾವಿತ್ರಿಯೆ ತಾಂ  
ಕರುಣಿವಳು ಸಂತತಿಯ ನೀಂ ಸಂತೈಸಿಕೊಳ್ಳೆ”ಂದಾ.

ಆ ಮಹೀಪತಿ ತಪ್ಪದೀ ಪರಿ  
ನೇಮದಿಂದಾಚರಿಸುತಿರೆ, ಕೇಳೆ  
ಸೋಮಕುಲಜನೆ, ಕಳೆದುವೈ ಹದಿನೆಂಟು ವರುಷಗಳು.  
ಆ ಮಹಾ ಸಾವಿತ್ರಿ ಮೆಚ್ಚುತ  
ಹೋಮಕುಂಡಾಂತರದೆ ತನ್ನಯ  
ರಾಮಣೀಯಕವಾಂತ ರೂಪವ ತೋರಿದಳು ನೃಪಗೆ.

ಮೆಚ್ಚಿದೆನು ನೃಪತಿಲಕ ನಿನ್ನಯ  
ಸಚ್ಚರಿತ ಸುಬ್ರಹ್ಮಚರ್ಯಕೆ,  
ನಿಚ್ಚಲೂ ನೀಂ ನಡೆಸಿದೀ ಜಪಹೋಮದಾನಕ್ಕೆ

ಮೆಚ್ಚಿದೆನು; ಬೇಕಾದ ವರಗಳ  
ನುಚ್ಚರಿಸು ನಾಂ ಕೊಡುವೆನೆನೆ ಕೇ  
ಳ್ವುಚ್ಚರಿಯ ತಾಳುತ್ತಲಾ ನೃಪನೆರಗಿದನು ಪದಕೆ.

“ತಾಯೆ, ಸಂತಾನವೆ ಮನುಷ್ಯನಿ  
ಕಾಯಕಿಹವರಗಳಲಿ ವಿಪುಲ  
ಶ್ರೀಯವನ. ಮಾಡುವುದೆನುತ ಮುನಿವರರು ನುಡಿವುದರಿಂ  
ಈಯಬೇಕೌ ಬಹು ಸುತರ, ಮುನಿ  
ಗೇಯೆ, ನೀಂ ದಯದಿಂದಲೆನ್ನನು  
ಕಾಯಬೇಕೆ”ಂದೆರಗಿದನು ಸಾವಿತ್ರಿಯಡಿಗಳಿಗೆ.

“ಎಲೆ ನೃಪತಿ, ನಿನ್ನಿಷ್ಟವನು ನಾಂ  
ತಿಳಿದಿರುವೆನ್ನೆ ಕೇಳು ನಿನ್ನಯ  
ಲಲನೆಯುದರದೊಳೊಂದು ಕನ್ಯಾರತ್ನವುದಿಸುವುದು;  
ಸಲಿಸಿರುವೆನೀ ವರವ ಮನದೊಳು  
ಕಳವಳಿಸಬೇಡೆ”ಂದು ನುಡಿದಾ  
ಬಳಿಕಲಂತರ್ಧಾನವನು ಹೊಂದಿದಳು ಸಾವಿತ್ರಿ.

ಧರಿಸಿದಳು ಗರ್ವವನು ತದ್ಭೂ  
ವರನ ಸತಿ; ಸಿತಪಕ್ಷಚಂದ್ರನ  
ತೆರದಿ ಗರ್ಭವು ದಿನದಿನಕ್ಕಭಿವೃದ್ಧಿಯನು ಪಡೆಯೆ,  
ಹರಿಸಮಿಗೆ ನವಮಾಸ ತುಂಬಲು  
ಶರಧಿಯೊಳು ಸಿರಿ ಜನಿಸಿದಂತಾ  
ಅರಸಿಯುದರದಿ ಹೆಣ್ಣು ಮಗು ಹುಟ್ಟಿತು ಸುಲಗ್ನದಲಿ.

ಎಲೆ ನೃಪತಿ, ಕೇಳಶ್ವವತಿಯಾ  
ಬಳಿಕ ಸಾವಿತ್ರಿಯ ವರದಿ ನಿಜ  
ಕುಲದೊಳುದಿಸಿದ ಪುಣ್ಯಲಕ್ಷಣಕನ್ಯಕಾಮಣಿಗೆ  
ಬಳಿಸಿ ಮುದದಿಂ ಜಾತಕಮರ್ವ  
ನಲವಿನಿಂ ಸಾವಿತ್ರಿಯೆಂದೇ  
ಲಲನೆಯಿಂದೊಡಗೂಡಿಗೈದನು ನಾಮಕರಣವನು.



ನಗೆಮೊಗದ, ತೊಳಗುವ ಕಪೋಲದ,  
 ಚಿಗುರನಣಕಿವ ಕರತಳದ, ಸಂ  
 ಪಗೆಯ ಪೋಲುವ ನಾಸಿಕದ, ಪೊಗರುಗುವ ಚೆಂದುಟಿಯ,  
 ಬೊಗಸೆಗಣ್ಣಿನ, ತುಂಬಿಗುರುಳಿನ,  
 ಮಗಳ ಜೆಲುವಿಕೆಯನು ನಿರೀಕ್ಷಿಸಿ  
 ಬಗೆಯೊಳಾನಂದಿಪರು ಜನನೀಜನಕರಡಿಗಡಿಗೆ.

ನೋಡಿ ತಣಿಯರು, ಮಗಳ ಸಿಂಗರ  
 ಮಾಡಿ ತಣಿಯರು, ನೇಹ ಮಿಗೆ ಮು  
 ದ್ದಾಡಿ ತಣಿಯರು, ಮನದೊಳಡಿಗಡಿಗಣುಗಿ ಬೇಡಿದುದ  
 ನೀಡಿ ತಣಿಯರು, ನಿಚ್ಚಲವಳೊಡ  
 ನಾಡಿ ತಣಿಯರು, ಹರುಷಗಡಲೊಳು  
 ಮೂಡಿ ಮುಳುಗುವರವಳ ಜನನೀಜನಕರನವರತ.

(ಬಸವಪ್ಪ ಶಾಸ್ತ್ರಿ—ಸಾವಿತ್ರಿ)

## ಇಂ ದು ಮ ತಿ ಳ್ವ ಯಂ ವ ರ

ಮಂಗಳಾನಕ ಮೊಳಗುತಿರೆ, ಹೊಸ  
 ಹೊಂಗೆಲಸದಂದಣದಿ ಮದುವೆಯ  
 ಸಿಂಗರದೊಳೆಸೆವಿಂದುಮತಿ ಮಂಡಿಸುತ ಪೊರಮಟ್ಟು  
 ಅಂಗನೆಯರೊಡವರಲು, ಮದುವೆಯ  
 ರಂಗದೆಡೆಯನು ಹೊಕ್ಕು ಮಂಚದ

ಸಿಂಗರದ ಕೇರಿಯೊಳು ವರನನು ವರಿಸಲ್ಪಿದಿವಳು.  
 ಮಡಿದಿಯಾ ಪರಿ ನಡೆಯೆ, ಕಂಚಿಯ  
 ಪಡಿಯರಿತಿ ನಡೆತಂದು ಕಾಂತೆಯ  
 ನೊಡನೆ ಕರೆದೈದಿವಳು ನೃಪನೆಡೆಯಿಂದ ನೃಪನೆಡೆಗೆ;  
 ಜಡರುಹದ ಬಳಿಯಿಂದ ಜಡರುಹ  
 ದೆಡೆಗೆ ಮಾನಸರಾಜಹಂಸಿಯ  
 ನೊಡನೆ ಕೊಂಡೊಯ್ಯನಿಲಜನಿತತರಂಗಮಾಲೆವೊಲು.

“ತಂಗಿ, ನೋಡೀ ತುಂಗಬಾಹುವ  
ನಂಗನೃಪನಿವನಂಗವಟ್ಟದ  
ಭಂಗಿಗಮರಾಂಗನೆಯರೇ ಕಣ್ಣೋತು ಕಾಡಿದರು;  
ಅಂಗವರಿದವರಿಂದ ತುಂಗಮ  
ತಂಗಜಂಗಳನೊಲಿಸಬಲ್ಲನಿ  
ವಂಗಿ ಸುರಪುಂಗವನ ಸಂಪದವಿಲ್ಲಿ ಸಲ್ಲುವುದು”

ಎಂದ ನುಡಿಯನು ಕೇಳಿ, ನೃಪಸುತ  
ನಿಂದ ನಯವನ ಸೆಳೆದು, ಮೆಲ್ಲನೆ  
“ಮುಂದೆ ನಡೆ” ಯೆಂದಾ ಸುನಂದೆಗೆ ಬೆಸಸಿದಳು ಕೂಡೆ.  
ಸುಂದರನು ತಾನಲ್ಲದಿಲ್ಲವ  
ನಂಡವರಿದವಳಲ್ಲದಿಲ್ಲವ  
ಳೆಂದೊಡೇಂ ಮೆಚ್ಚಿದಳೆ? ಲೋಕವೆ ಭಿನ್ನ ರುಚಿಯಲ್ಲೆ!

“ಇವನವಂತೀಶ್ವರನು, ನಿಡದೋ  
ಳವನು, ಹೇರುರದವನು, ತೆಳ್ಳಡು  
ವವನು, ಮುಂಗಡೆ ಸಂಗಳಿಸುವನು ಕಣ್ಣೆ ಕೌತುಕವಾ,  
ರವಿಯನಂದಾ ವಿಶ್ವಕರ್ಮನು  
ಜವದೆ ತಿರುಗುವ ಸಾಣೆವಾಯೊಳು  
ಸವೆಯೆ ಕೀಳುವ ಪದದೊಳುದಯಂಬಡೆದ ಪಾಂಗಿನಲಿ

“ಈತನನು ಕೈಮಿಗುವ ಜವ್ವನ  
ದಾತನನು ಕೈವಿಡಿದು ಶಿಪ್ರೆಯ  
ಶೀತಳದತೆಳ್ಳೆರೆಯ ತನಿಸೋಂಕಿನಲಿ ತಂಪಾಂತ  
ವಾತಪೋತದ ಲಲಿತವಲನಕೆ  
ಸೋತು ಮೆಲ್ಲನೆ ತಲೆಯ ನೊಲೆವ ಕು  
ಜಾತಕೋಟಿಯ ಬನದಿ ಬಿನದಿಪ ಬಯಕೆ ನಿನಗುಂಟೆ?

ಎಂದೆನುತ ಪಡಿಯರಿತಿ ನುಡಿದೊಡ  
ಮಿಂದುಮತಿಯಾ ಬಂಧುಪದ್ಮಾ  
ನಂದನನು ವಿಕ್ರಮವಿಶೋಷಿತಶತ್ರುಪಂಕನನು

ಒಂದುವೊಡೆ ಬಗೆದಂದಳಿಲ್ಲರ  
ವಿಂದಬಂಧುವಿನಲ್ಲಿ ಭಾವವ  
ನೊಂದಿಸದೆ ಪಿಂದೆಗೆವ ಕೋಮಲ ಕುಮುದಿನಿಯ ತೆರದಿ,

“ಕದನದೆಡೆಯೊಳು ತೋಳ ಸಾಸಿರ  
ವುದಿಸಿದವೊಲರಿಗಳನು ಭಂಗಿಸಿ,  
ಪದಪಿನಿಂ ಪದಿನೆಂಟು ಕುರುವದಿ ಯೂಪಗಳ ನಿಲಿಸಿ,  
ಪುದುವೆನಿಸಿದಾ ರಾಜಶಬ್ದ ಕೆ  
ಪದವೆನಿಸುತವೆ ಕಾರ್ತವೀರ್ಯಾ  
ಬಿಧೆಯ ಯೋಗಿಯದೊರ್ವನೊಪ್ಪಿದನಲ್ತೆ ಪೂರ್ವದಲಿ!

“ಆತನನ್ವಯದಲ್ಲಿ ಜನಿಸಿದ  
ನೀತನಾಗಮವೃದ್ಧ ಸೇವಾ  
ಖ್ಯಾತನೊಪ್ಪುವನಾ ಪ್ರತೀಪನೆನಿಪ್ಪ ವೆಸರಿನಲಿ;  
ಈತನಲೆ ಕರ್ಚಿದನು ಸಾಗರ  
ಜಾತೆಗಾಶ್ರಯದೋಷದಿಂ ಸಂ  
ಜಾತವಾದತಿತರಳೆಯೆಂಬವನಾದಪಂಕವನು.

“ತಂಗಿ, ನೀಂ ಮಾಹಿಷ್ಮತೀನಗ  
ವಾಂಗನೆಯ ನವಕಾಂಚಿಯಂದದಿ  
ಕಂಗೊಳಿಪ ನರ್ಮದೆಯ ನಿರ್ಮಲಜಲದ ವೇಣಿಯನು  
ತುಂಗಹರ್ಮ್ಯಾಳಿಯೊಳು ನಿಂದು ಕ  
ಡಂಗಿ ನೋಡುವ ಬಯಕೆವಡೆಯೊಡೆ  
ತುಂಗಭುಜನುತ್ಸಂಗದೊಳು ಸಿರಿಯಾಗಿ ಕಂಗೊಳಿಸು.”

ಗಾಡಿಕಾತಿಯ ನಯನಕಾತನ  
ಗಾಡಿಸವಿಯ ಸೂಸಿದೊಡವೊಡ  
ಗೂಡಿಸಿದುದಿಲ್ಲವಳ ಹೃದಯದಿ ವರಿಸುವಾಸೆಯನು;  
ಮೂಡಿದಾ ಶರದದೊಳು ಮುಗಿಲುಗ  
ಳೋಡಿ ನಿರ್ಮಲವಾದ ನಭದೊಳು  
ಗಾಡಿನಡೆದೆಸೆವಿಂದು ನಳಿನಿಗೆ ರುಚಿಸದಂದದಲಿ.



“ಆ ನೆಗಳ್ಳ ರಘುಭೂಮಿಜಾನಿಗೆ  
ಸೂಸುವೆನಿಸಿದನಜನೃಪಾಲನು  
ಸುನುವಾದಂತಾ ಜಯಂತನು ದೇವರಾಜನಿಗೆ.

\* \* \* \*

“ಕುಲದ ಕಾಂತಿಯ ವಯದ ವಿನಯದಿ  
ಕಲಿತ ಗುಣಗವದೈಸಿರಿಗೆ ತಾ  
ಯ್ಕೆಲೆಯೆನಿಸಿ ಬೆಲೆವತ್ತು ನಿನ್ನೊಳಗೋರಗೆಯ ಪಡೆವ  
ಚೆಲುವುವಡೆದೀ ನೃಪಕುಮಾರಕ  
ತಿಲಕನನು ಕೈವಿಡಿದು ಕರುಣಿಸಿ  
ಸಲಿಸು ರತ್ನಕೆ ಚಿನ್ನದೊಡನೊಡವೆರೆವ ಸಂಪದವಾ”  
ಎಂದು ತನಗೆ ಸುನಂದೆಯೊರೆದುದ  
ನಿಂದುಮತಿಯಾಲಿಸುತ ಮಿಗುವೊಲ  
ವಿಂದ ಲಜ್ಜೆಯನಿಸಿಸಡಂಗಿಸಿ, ನಗುವ ನಯನಗಳೆ,  
ಕಂದದಿಂದೀವರದ ಮಾಲೆಯು  
ನಂದಮಿಗೆ, ನೃಪನಂದನನ ಗೆರೆ  
ಯಿಂದ ರಾಜಿಪ ಕಂಧರದಿ ಕೈಗೊಳಿಸಿ ವರಿಸಿದಳು.  
ಕೊಂಕುಗುರುಳಿನ ಕಾಂತೆ ಕಾಮನ  
ಸಂಕಲೆಗೆ ಸಿಲುಕಿದೊಡಮೊಡನೊಡ  
ನೌಂಕುತಿಹ ಲಜ್ಜೆಯೊಳು ನುಡಿಯನೆ ಮೋನದಿಂದಿರಲು,  
ನೂಂಕಿ ನೆಗೆತಹ ನಿಬಿಡಿತರ ಪುಳ  
ಕಾಂಕುರಂಗಳು ಹೊಮ್ಮಿ ಹೊರಗ  
ಣ್ಣಾಂಕಿ ಹಿಸುಣಾಡಿದುವು ತನ್ನಯ ಹೃದಯಭಾವವನು.  
ಅಂತವಳು ಮನಸೋತು ನೃಪತಿಯ  
ಮುಂತೆ ನಿಲೆ, ನಗೆಮೊಗದ ಸೊಬಗಿನ  
ಸಂತಸದಿ ಪಡಿಯರಿತಿ ನೃಪತನುಭವೆಯನೀಕ್ಷಿಸುತ,  
“ಅಂತರಂಗಕೆ ಸೊಗಸದಿದೊಡೆ  
ಮುಂತೆ ನಡೆದಪೆ”ವೆಂದೆನಲು, ನಯ  
ನಾಂತಕುಟಿಲವಿಲೋಕನದಿ ನೃಪತನುಜಿ ನೋಡಿದಳು.

ಮಂಗಳದ ಪರಿಮಳದ ಪುಡಿಯೊಳು  
ಸಂಗಳಿಸಿ ಕೆಂಗುಡಿಯ ಕಳೆದಳೆ  
ದಂಗವಡೆದನುರಾಗವೆನೆ ಕಂಗೊಳಿಸ ಮಾಲೆಯನು  
ಅಂಗಳಿಂದಾ ತುಂಗಭುಜನ ಮ  
ನಂಗೊಳಿಸ ಕಂಠದಲಿ ಸಿಂಗರಗೊಳಿಸಿದಳು ಬಳಿಕ.

“ಮುಗಿಲ ಮುಸುಕನು ಬಿಸುಟ ಶಶಿಯನು  
ತೆಗೆದು ತಳ್ಳಿಸಿದಿಂದುಕಾಂತಿಯೋ?  
“ಬಗೆವುಗುವ ತೊರೆಯೆರೆಯನೊಡೆವೆರೆದೆಸೆವ ಸುರನದಿಯೋ?  
“ಸೊಗಸುವೀ ಸಮಗುಣರ ಯೋಗದ  
ಬಗೆಯ ಬಣ್ಣ ಸಲರಿದೆ”ನುತ ನಾ  
ಡುಗರೊರೆವ ನುಡಿಯಿರಿದುದವನೀಧರರ ಕಿವಿಗಳನು.

ಒಂದು ಕಡೆಯೊಳು ವರನ ಪಕ್ಕದ  
ಮಂದಹಾಸದ ಮೊಗದ ಮಂದಿಗ  
ಳೊಂದುಕಡೆಯೊಳು ಕಂದುಮೋರೆಯ ನೃಪರ ಮಂದಿಗಳು  
ಸಂದಣಿಸೆ, ಸಭೆ ಸೊಗಸಿತುಷದೊಳ  
ಗೊಂದು ಕಡೆಯೊಳು ನಗುವ ಕಮಲಗ  
ಳೊಂದು ಕಡೆಯೊಳು ಮುಗಿವ ನಳಿನಗಳೆಸೆವ ಕೊಳದಂತೆ.

(ಎಸ್. ಜಿ. ನರಸಿಂಹಾಚಾರ್ಯ—ಅಜನ್ಮಪಚರಿತೆ.)

---

## ಉ ದ ಯ ಕಾ ಲ

ಮನೆಯ ಹೆಂಗಸರೆದ್ದು ಕೆಲಸವನು ಮಾಡುತ್ತಿರೆ,  
ದಿನಕರನು ಪೂರ್ವದಲಿ ತಾನೆದ್ದನೆಂದು  
ಮನದೊಳಾಂ ಗ್ರಹಿಸುತ್ತಾಗಲೆ ಹಾಸಿಗೆಯಿಂದೆದ್ದು.  
ಪನನಿಧಿ\*ಗೆ ಬಂದೆನಾಂ ಮಿಯಾಲೆನುತಂದು.

ಸಾಲುಮರಗಳ ನೆಳಲು ಮಾರ್ಗದೊಳೆ ಮಲಗಿರಲು  
ಏಳದಿರೆ ಹಕ್ಕಿಗಳು ಗೂಡಿನಿಂದಂದು,  
ಮೇಲೆ ನೀಲಾಂಬರದೊಳೆಸೆವ ತಾರಾಧಿಪನ  
ಓಲಗಂ ಮೆರೆದಿರಲು ತಿಳಿದೆನಿರುಳೆಂದು.

ನೆನಪಾದುದಾಗ ನೆರೆಮನೆಯ ಬಸುರಿಗೆಯೆಮ್ಮ  
ಮನೆಗೆ ಭೋಜನಕಂದು ಹೇಳಿದುದರಿಂದ,  
ಅನಿತು ಬೇಗನೆಯೆದ್ದು ಕೆಲಸಕಾರಂಭಿಸಿದ  
ರೆನಗೆ ತಿಳಿಯದೆಯೆದ್ದು ಬಂದೆ ಜವದಿಂದ.

ಬಂದಾದುದಿನ್ನು ಮನೆಗೇಕೆ ಹಿಂದಿರುಗಲೆಂ  
ದೊಂದು ಬಂಡೆಯ ಕಲ್ಲೊಳೊರಗಿದೆನು; ಮುಂದು  
ಚಂದಮಾಗೊಪ್ಪುತ್ತಿದ್ದುದು ಪೂರ್ವ ದಿಕ್ಕಿನಲಿ  
ಚಂದ್ರಕಾಂತಿಯಲಿ ಪಶ್ಚಿಮಘಟ್ಟಮಂದು.

ಏವೇಳ್ವೆನದರ ಸೊಬಗಂ? ಮೊದಲೆ ನುಣ್ಣುಗಿ  
ದಾರ್ವೆಟ್ಟವಂದು ಹಿಮದಿಂದ ಚೆಲ್ಲಾಗಿ  
ತೀವಿದಾ ಬೆಳದಿಂಗಳಲ್ಲಿ ಕಂಗೊಳಿಸಿದದು;  
ಭಾವಿಸಲ್ಕರಿದದರ ಶೋಭೆ ನಿಜವಾಗಿ.

ತಿಳಿನೀರಿನಲಿ ಚಂದ್ರಕಿರಣಗಳು ನಿಶಿಯೆಲ್ಲ  
ಮುಳುಗಿ ಮಿಂದುದರಿಂದ ನೀರು ಸುಧೆಯಂತೆ  
ಹೊಳೆಯಲದನುಂಡು ಮಿಂಗಳು ಕುಣಿಯುತ್ತಿದ್ದುವಾ  
ಗಳೆ ಕಲ್ಲಿನಿಂದಿಳಿದು ಬಂದೆ ನಾಂ ಮುಂದೆ.



ಮುಖಮಜ್ಜನಾದಿಗಳನಾಗ ತೀರಿಸೆ ತೋರ್ಪ  
ಶಿಖರದೊಳು ಮೆರೆಯಲೆಳೆಗೆಂಪು ತಾಂ ಕಮಲ  
ಸಖನೈತರಲ್ಕಿನ್ನು ದೂರವಿಲ್ಲೆಂದು ಸಂ  
ಮುಖನಾಗಿ ನಿಂದು ವಂದನೆಗೈದೆನಮಲ.

ಒಡನೆ ಸೂರ್ಯನ ಕಿರಣಗಳು ನಾಲ್ದಿ ಸೆಗೆ ಬೀರ  
ಲುಡುವತಿಗೆ ನಿಲ್ಲಲೆಡೆಯಿಲ್ಲವಾಯ್ತಾಗ;  
ಪಡೆಯೆಲ್ಲವಂ ಕಳುಹಿ ಪೋದನವಸರದೆ ತಾಂ  
ಸಡಗರದ ಬರ್ಪ ದಿನರಾಜನಿಗೆ ಮಣಿದು.

ತಿಳಿನೀರಿನಿಂ ಪೊಳೆವ ರಾಮಾಂಬುದಿಯಲಿ ತೊಳ  
ತೊಳಗಿ ಬೆಳಗುವ ರವಿಯ ಕಿರಣಗಳು ಬೀಳೆ,  
ತಳೆದು ಹೊಂಬಣ್ಣವನು ನೋಡಲತಿ ಚೆಲುವಾಯ್ತು  
ತಿಳಿಯದೆನಗದರ ಸೊಬಗನು ಬಣ್ಣಿಸಲ್ಕೆ.

ನಡೆದೆ ನಾಂ ಮುಂದೆ; ರಾಮಸಮುದ್ರದಿನ್ನೊಂದು  
ಕಡೆಯಲ್ಲಿ ಮಲಗಿದರ್ ಬೆಳ್ಳಾವರೆಗಳು  
ಮುಡಿದಡವಿ ಮಾತನಾಡಿಸಲರಿವುತಿನನೆಂದು  
ಸಡಗರದೊಳೆದ್ದು ನಕ್ಕುವು ಸಂತಸದೊಳು.

ಲೆಕ್ಕವಿಲ್ಲದ ತಾವರೆಗಳೆದ್ದು ನಗುತಿರಲು,  
ವಕ್ಕದೊಳೆ ನಿಂದಿದರ್ ನಾಂ ಮೋಹಗೊಂಡು,  
ಗಕ್ಕನೊಂದನು ಪಿಡಿದು ಮೊಗಕೆತ್ತಿ ಮುದ್ದಾಡ  
ಲಕ್ಕರದಿ ತಾನುರಿದನಿನನದಂ ಕಂಡು.

ತೆಗೆದ ಪೂವಂ ಕೊಂಡು ಮನೆಗೈತರಲ್ಕಾಗ,  
ನಗೆಗಣ್ಣಿನಿಂದಲೀಕ್ಷಿಸುತೆ ನಿಂದಿರಲು,  
ಇಗೊ, ನಿನಗೆಯೆಂದಾಕೆಗಿತ್ತಿನಾ ತಾವರೆಯ;  
ನಗುತಾಕೆ ಕೊಂಡಳದನಧಿಕಹರ್ಷದೊಳು.

(ಉ. ಮ. ರಾ.)

## ಕಾರ್ಕಳ ಗೋಮಟೇಶ್ವರ

ಉನ್ನತ ಶೈಲಶೃಂಗದಲ್ಲಿ, ಕಾರ್ಕಳದಲ್ಲಿ, ಶಿಲಾಶರೀರಸಂ  
ವನ್ನತೆಯಿಂದ ನಿಂದ ಜನವಿಶ್ರುತಪಾವನಕೀರ್ತಿಯಾದ ತೆಂ  
ಕನ್ನಡ ನಾಡಿನಂದಿನಿತಿಹಾಸದ ಶಾಶ್ವತರೂಪನಾದ ನಿ  
ನ್ನನೊಲಿದೊಮ್ಮೆ ಕಂಡವರೆ ಧನ್ಯರು, ಕಾರ್ಕಳ ಗೋಮಟೇಶ್ವರಾ!

ಬೆಳ್ಳಿಯ ಬೆಟ್ಟದಲ್ಲಿ ಚಳಿಗಾಳಿಗಳೆನ್ನದೆ ಕಲ್ಲಿನಂತೆ ನಿಂ  
ದಲ್ಲಿಯೆ ನಿಂದು, ಕಣ್ಣಿನರೆ ಮುಚ್ಚಿ, ದಿಗಂಬರ ಮೌನಿಯಾಗಿ, ತ  
ನ್ನಲ್ಲಿಯೆ ತನ್ನ ಚಿಂತಿಸಿದ ನಿನ್ನ ಸುರೂಪವ ಸಾರಭವ್ಯರೀ  
ಕಲ್ಲಿನ ಮೂರ್ತಿಯಲ್ಲಿ ಬಿಡಿಸಿಟ್ಟರು, ಕಾರ್ಕಳ ಗೋಮಟೇಶ್ವರಾ!

ಕ್ರಮದಿಂ ಷಷ್ಟಿ ಸಹಸ್ರವರ್ಷವರವಿಾ ಭೂಚಕ್ರಮಂ ಗೆಲ್ಲ ವಿ  
ಕ್ರಮದಿಂ ಚಕ್ರದ ದರ್ಪದಿಂದೆ ಭರತಂ ಕಂದರ್ಪನೊಳ್, ನಿನ್ನೊಳೆ,  
ಸಮರಕ್ಕೈತರೆ ತೋರ್ದೆ ಬಾಹುಬಲಮಂ ನಾಮಕ್ಕೆ ತಕ್ಕಂತೆ ಮ  
ತ್ತಮಲಜ್ಞಾನವ ಕೊಂಡು ಮುಕ್ತಿವಡೆದೈ, ಶ್ರೀ ಗೋಮಟೇಶ್ವರಾ!

ಭವವಿದು ಸಾರವೆಂದರುಣಲಾರೆವಸಾತವಿದೆಂದರಂತೆಯೇ  
ಸವಿದುಣಲಿಚ್ಛೆಯನ್ನು ಬಿಡಲಾರೆವು ನಾವಿದೊ ಪಾಪಜನ್ಮರು  
ಭವಸುಖಸಾರವನ್ನು ಸುರಿದುಂಡಿದು ನಶ್ವರವೆಂದು ನಿತ್ಯನಿ  
ರ್ಭವಸುಖವನ್ನು ನಿನ್ನವೊಲು ಹೊಂದಿದನಾರೆಲೆ ಗೋಮಟೇಶ್ವರಾ!

ರಾಗಿಗಳಾಗಿ ಭೋಗವನು ಭೋಗಿಸಲಾರೆವು ನಾವು; ಮತ್ತೆ ನೀ  
ರಾಗಿಗಳಾಗಿ ಯೋಗವನು ಯೋಗಿಸಲಾರೆವು ನಿನ್ನ ಹಾಗೆಯೊ  
ರಾಗಿಗಳಲ್ಲಿ ಭೋಗದನು ಭೋಗಿಯು ನೀನೆಲೆ ಕುಮದೇವನೇ!  
ತ್ಯಾಗಿಗಳಲ್ಲಿ ಯೋಗದನು ಯೋಗಿಯು ನೀನೆಲೆ ಗೋಮಟೇಶ್ವರಾ!

ಸುಖಮಿನಿತಿಲ್ಲದೀ ಭವವ ಬಿಟ್ಟಘರಾಶಿಯ ಸುಟ್ಟು ಸಂತಪಃ  
ಶಿಖಿಯನು ಭುಗ್ಗನೆಬ್ಬಿಸಿದ ನಿನ್ನ ಮಹಾದ್ಭುತದೃಶ್ಯಮಂ ಚತು  
ರ್ಮುಖನವಲೋಕಿಸುತ್ತೆ ಬೆರಗಿಂದುರೆ ಮೈಮರೆತಿರ್ಪನೀ ಚತು  
ರ್ಮುಖಬಸದಿ ಸ್ಥಿರಾಶ್ರಯದಿ ನಿನ್ನಿದಿರಲ್ಲಿದೊ ಗೋಮಟೇಶ್ವರಾ!

(ಕೆ. ಶಂಭುಶರ್ಮಾ—ಕಾರ್ಕಳ ಗೋಮಟೇಶ್ವರಸ್ತವ)

## ಕೋಗಿಲೆ

“ಕೂ! ಹೂ! ಕೂ! ಹೂ!” ಎನ್ನುತ ಹಾಡುವ  
ಕಿನ್ನರಕಂಠದ ಕೋಗಿಲೆಯೆ,  
ಮಾವಿನ ತಳಿರೊಳು ದೇವತೆಯಂದದಿ  
ನೀನಡಗೇನನು ಹಾಡುತಿಹೆ?

ಹುಲ್ಲೆಯ ತರದಲಿ ನಲಿಯುತ ಹಸುರಲಿ  
ಮೆಲ್ಲನೆ ಬನದಲಿ ಬರುವಾಗ,  
“ಕೂ! ಹೂ! ಕೂ! ಹೂ!” ಮೋಹದ ಗಾನದಿ  
ದೇಹದಿ ಬಾಲ್ಯವ ನೀ ತರುವೆ!

ಲೋಕಕೆ ಬಂದಿಹ ನಾಕದ ದೂತನೆ  
ಅಭಿನವ ಮಧುವನ ವೈಣಿಕನೆ,  
ಎಚ್ಚರಿಸೆಚ್ಚರಿಸೊರಗಿದ ಜಡರನು,  
ನೆಚ್ಚನು ನೆಡು ವೈತಾಳಿಕನೆ!

ಮಿತ್ರನು ಗಗನದಿ ಚಿತ್ರದಿ ಮುಳುಗಲು,  
ಭತ್ತಿಯ ಕತ್ತಲೆ ಹಿಡಿಯುವಾಗ;  
ಕುಂಭಿನಿ ಕೂಹೂ ಅಂಬರಕೇರುತ  
ಕಂಬನಿಕರೆವುದು ಕೋಗಿಲೆಯೆ.

“ತೊಲಗಿತು ಮಾಗಿ” ಎನ್ನುತ ಕೂಗಿ  
ಮುಕ್ತಿಯ ಸಾರೈ ಸ್ವರಯೋಗಿ!  
“ಬಂದಿತು ಸುಗ್ಗಿ” ಎನ್ನುತ ಹಿಗ್ಗಿ,  
ಬಗ್ಗಿಸು! ಬಗ್ಗಿಸು ರಸಯೋಗಿ!

(ಕೆ. ವಿ. ಪುಟ್ಟಪ್ಪ—ಕೂಳಲಾ).



## ವ ಸ ಂ ತ

ಶಿಶಿರದೇಸಕವ ಕಳೆದು ಮೆಲ್ಲನೆ  
ಬಿಸಿಲು ಬಲಿದುದು, ಗಾಳಿ ತೆಂಕಣ  
ದೇಸೆಯೊಳೊಗೆದದು, ಜಿನಮುದಿಗಳಾದವು ಮಹೀಜಗಳು,  
ಶಶಿರುಚಿಗೆ ಸೊಬಗೇರಿದುದು, ರೂ  
ಧಿಸಿತು ಕೋಕಿಲಗಾನ, ಪರಿಪೂ  
ರಿಸಿದುದಂಕುರನಿಕತ ಪಾಪನವಿಟಪಿ ನಿವಹದಲಿ.

ತರುಲತಾನಿವಹಕ್ಕೆ ಯೌವನ  
ಮರಳಿ ಬರುತಿಹುದಮಮ! ಮನಸಿಜ  
ಧರಣಿವನ ಸೌಭಾಗ್ಯ! ವಿರಹಿವ್ರಾತದೆದೆಗಿಚ್ಚು!  
ಕೊರಳಕತ್ತರಿ ಇದು ಜಿತಾಕ್ಷರಿ  
ಗರರೆ! ಸೌಖ್ಯನಿಧಾನಗಳು ಗೋ  
ಚರಿಸುವಂಜನಸಿದ್ಧಿಯನುಭವಿಗಳಿಗೆ ಮಧುಸಮಯಾ.

ಕಳಿಕೆಗಳು ಕೊನರಾಗಿ, ಕೊನೆಯೊಡೆ  
ದಲೆಗಳೊಂದೆರಡಾಗಿ, ರಾಗಿಸಿ  
ತಳಿತು ಸೆಳೆಗೊಂಬಾಗಿ, ನನೆವೊನೆದೋರಿ ಮುಗುಳಾಗಿ,  
ಆಲರು ಮಾಮಿಡಿ ಬಲ್ಮಿಡಿಯಲ  
ಗ್ಗಳಿಸಿ ಕಾಯ್ಗಳ ದೋರೆಗಳ ಪ  
ಣ್ಣಳ ಸೊಬಗಿನಿಮ್ಮಾವು ಮೆರೆದುದು ಜರೆದು ಸುರಕುಜನಾ

ಕೊನರುಗಳನರೆಗಚ್ಚಿ, ಕಂಗಳ  
ಕೊನೆಗೆ ನಸುಗೆಂಪೇರೆ, ತೀವಿದ  
ಸೊನೆ ವದನದಿಂದಿಳಿದದು ತೊಟ್ಟಿಡೆ, ಕೋಡುಗರಿಗಳಲಿ  
ತನೆಸೊಗಸಿ ಪಾಡಿದುವು ಮನ್ಮಥ  
ಜನಪತಿಯ ಕರಪಂಚಕದ ಸಂ  
ಜನಿತವಿಮಲಸುವಂಚಮಸ್ವರದಿಂದ ಪಿಕನಿವಹಾ.

ನಲಿದು ವನಸಿರಿ ಭೃಂಗನಾನಂ  
ಗಳ ಲತಾಂಗದೊಳನುಗೊಳಿಸಿ, ಕೋ  
ಮಲಿತಪಲ್ಲವಹಸ್ತದಿಂದಭಿನಯಿಸಿ, ಯಲರ್ಗಣ್ಣ  
ಚೆಲುವಿನಲಿ ಬಹುಭಾವ, ಹಂಸೆಯ  
ಲಲಿತಗತಿಯಲಿ ತಾಳವಿರೆ, ತ  
ಣ್ಣೆಲರ ನಟದಿಂದಾಡಿ ಮೆಚ್ಚಿಸಿದಳು ಮನೋಭವನಾ.

( ನಾರಾಯಣ — ಉತ್ತರ ರಾಮಕಥೆ )

### ಸುಗ್ಗಿ ಬರುತ್ತಿದೆ

ಅಡಿಯ ಗೆಜ್ಜೆ ನಡುಗೆ, ಹೆಜ್ಜೆಯಿಡುತ ಸುಗ್ಗಿ ಬರುತ್ತಿದೆ!

ಸುಗ್ಗಿ ಬರೆ ಹಿಗ್ಗಿ ತಿರೆ ಸಗ್ಗ ಸೊಗವ ತರುತ್ತಿದೆ!

ಕಣಿರೆಯಿಳಿದು ತಮರನೇರಿ,

ತರುಗಳಲ್ಲಿ ತಳಿರ ಹೇರಿ,

ಹೊಸತು ಜೀವಕಳೆಯ ಬೀರಿ

ಸುಗ್ಗಿ ಮೂಡುತಿರುವುದು!

ಬನದ ಬಿನದದಿನಿದು ನಿನದ ಮನದೊಳಾಡುತಿರುವುದು!

ಬಂಡನುಂಡು ದುಂಬಿವಿಂಡು ಹಾಡುತಿಹವು ಹಾರುತ;

ಮತ್ತಮಧುಮಾಸವಿದು ಬನ್ನಿರೆಂದು ಸಾರುತ

ಜಾರುತಿಹುದು ಮಾಗಿ ಚಳಿ,

ಕುಸುಮಿಸಿರುವ ಲತೆಗಳಲಿ

ಮೊರೆಯುತಿಹವು ಸೊಕ್ಕಿದಳಿ

ಮುಕ್ತಜೀವರಂದದಿ!

ಉಲಿಯೆ ಪಿಕ, ಗಳಪೆ ಶುಕ, ಸುಗ್ಗಿ ಬಂದಿತಂದದಿ!

ಮಾಮರಂಗಳಲಿ ವಿಹಂಗತತಿಯ ನಿಷ್ಪನ್ನಂಗಳಿಂ,

ತಳಿರ ಸೊಂಪನಲರ ಜೊಂಪನಾಂತ ಬನಬನಂಗಳಿಂ,

ನಲಿವ ಪಚ್ಚೆಯುಡೆಯನುಟ್ಟು,

ಅರಳಿದರಳುಗಳನು ತೊಟ್ಟು,

ಹಿಮದ ಮಣಿಯ ಮಾಲೆಯಿಟ್ಟು

ತಣಿದು ಸೋಲೆ ಕಣ್ಣನಂ

ಕರೆವಳೋವಿ ಬನದದೇವಿ ತನ್ನ ಸುಗ್ಗಿಯಾಣ್ಣನಂ!

ಹಾರಿ ಮೊರೆವ ಜಾರಿ ಹರಿವ ತೊರೆಯ ತಂಪು ದಡದೊಳು

ಮೇಲೆ ಭಾನು ತೇಲೆ, ನಾನು ಕುಳಿತು ಮರದ ಬುಡದೊಳು

ತಿರೆಯ ಸಿರಿಯ ನೋಡುತ್ತಿರುವೆ;

ಕುರಿತು ಹಾಡ ಹಾಡುತ್ತಿರುವೆ;

ಸೊಲಗಿನೊಡನೆ ಕೂಡುತ್ತಿರುವೆ

ಕರಗಿ ಮುಳುಗಿ ತೇಲುತ!

ತೊರೆದ ಗಂಡನೆದುರುಗೊಂಡ ಕೋಮಲೆಯನು ಹೋಲುತ!

ತರುಗಳೆಲ್ಲ ಮೇಯೆ, ಗೊಲ್ಲ ಬಸಿರಿಮರದ ನೆಳಲಲಿ

ಮಲಗಿಸಿಹನು ಮಧುವನವನು ಮುದವನುಲಿವ ಕೊಳಲಲಿ!

ನಿಂತು ಮೇವ ಮರೆತುಬಿಟ್ಟು,

ಕಿವಿಯನೆರಡ ನೆಟ್ಟಗಿಟ್ಟು,

ಗೊಲ್ಲ ನೆಡೆಗೆ ದಿಟ್ಟಿಯಿಟ್ಟು

ಬರೆದ ಚಿತ್ರದಂದದಿ

ಗವಿಗಳೆಲ್ಲ ಸವಿಯ ಸೂಲ್ಲನಾಲಿಸಿಹವು ಚಂದದಿ!

ಗಿರಿಗಳಿರಾ, ತೊರೆಗಳಿರಾ, ಎಲೆ ವಿಹಂಗಮಗಳಿರಾ,

ತರುಗಳಿರಾ, ಬನಗಳಿರಾ, ಮಗಮಗಿವ ಸಮಗಳಿರಾ,

ಸೊಬಗೆ ನನ್ನಿ ಎಂದು ಸಾರಿ;

ನನ್ನಿಯೆ ಸೊಬಗೆಂದು ತೋರಿ;

ಸೊಗದ ಸೊದೆಯ ತಿರೆಗೆ ಬೇರಿ;

ಒಲ್ಮೆ, ಸೊಬಗು, ಸೋಗದಲಿ

ವರಮಪುರುಷನಮಲ ಹರುಷವಿಹುದು ಸಾರಿ ಜಗದಲಿ.



ಮಧುವೆ ಬಾರ! ಮುದವ ತಾರ! ನೀನೆ ದೇವದೂತನು!

ಪರದ ಚಿಂತೆ ಮರೆಯದಂತೆ ಕುಳುಹುವನು ವಿಧಾತನು!

ಬುವಿಯ ಸಿಂಗರಿಸುತ ಬಾರ!

ಪರದ ಬೆಳಕನಿಳಿಗೆ ತಾರ!

ಸೊಬಗೆ ಶಿವನು ಎಂದು ಸಾರ!

ಬಾರ ಶಕ್ತಿದಾಯಕ!

ಹಳಿತ ಕೂಡಿ ಹೊಸತು ಮಾಡಿ ಬಾರೆಲೆ ಋತುನಾಯಕ!

(ಕೆ. ವಿ. ಪುಟ್ಟಪ್ಪ—ಕೊಳಲು)

## ಭಾವನೆ

ಮಧುಮಾಸದಾನಂದ ಹೂಗಳೊಡನಳಿಯವುದು.

ವಿಧುಕಿರಣಗಳ ಸೊಬಗು ಮುಗಿಲುಗಳಲಡಗುವುದು.

ನೋಡಿದುದ ನೋಡಿದರೆ ಮೋಹಿಸುವ ಕಣ್ಣೆಲ್ಲಿ?

ಬಾಡದಂತಹ ಕದಪು ದಂತಾಮೃತ್ತಕವೆಲ್ಲಿ?

ಕೇಳಿದುದ ಕೇಳಿದರೆ ಸವಿನಾತಿಗಿಂಪೆಲ್ಲಿ?

ಹೇಳಿದುದ ಹೇಳಿದರೆ ಕಥೆಗೆ ರಂಜನವೆಲ್ಲಿ?

ಆವ ಸುಖವೃಷ್ಟಿಯಲಿ ಬುದ್ಬದದ ಪರಿಯಿಲ್ಲ?

ಭಾವನೆಯ ಹಾರಗೊಡು; ವಿರತಿಯಲಿ ಸುಖವಿಲ್ಲ.

ಅದರ ಮಹಾತ್ಮ್ಯವೆನಿತೆಂದು ಬಣ್ಣಿಸಬಹುದು?

ಒದಗಿದ ಶಿಶಿರದೊಳಗೆ ಚೈತ್ರವನು ಬರಿಸುವುದು.

ಕವಿದ ಕಾರ್ಮುಗಿಲನೋಡಿಸಿ, ನೀಲ ನಭದೊಳಗೆ

ರವಿಯ ಮೂಡಿಸಿ ಮುದವ ನೀಡುವುದು ತಾವರೆಗೆ;

ಸೇವಂತಿಗೆಯ ಸೊಬಗು, ಮಲ್ಲಿಗೆಯ ನರುಗಂಪು,

ಆವಾಗಲ್ಲ ತವ್ವದದಕೆ ಮಾವಿನ ಸೊಂಪು.

ಅನುಭವಕೆ ವಿಧಿಬದ್ಧ ಹರ್ಷಗಳು ದೊರೆಯದಿರೆ,

ಅನಿರುದ್ಧ ಭಾವನೆಗೆ ಮನದ ಪಂಜರವ ತೆರೆ.

(ಎನ್. ನಾರಾಯಣರಾವ್—ಅಂಗ ಕವಿತಾವಳಿ)

## ಕ ಲಾ ಮು ಹಿ ಮೆ

ನೀರನೀರೆಯಂದು ಬೇರಾಗಲಿಹುದೆಂದು  
ಸಾರಿ ಮನದಣಿಯೆ ಮುದ್ದಾಡುತ್ತಗಲಿದರು—  
ದೂರದಲಿ ನಿಂದ ಕವಿಯೆದೆಯೊಳಿದು ಸೇರಿ, ನಿಲ  
ಲಾರದೊಡನೊಂದು ಹಾಡಾಗಿ ರಂಜಿಸಿತು.

ತರಣ ಪಡುವಣಕಿಳಿದು, ಕೆಂಬಣ್ಣದಿಂ ಪೊಳೆದು,  
ಕಿರಣಗಳ ಸಿರಿಯ ಕಡಲೊಳು ಕರೆದು ಮೆರೆದಂ,—  
ನೆರೆದ ಸಂಜೆಯ ಸೊಬಗೆ ನೋಡಿ ಸಂತಸಗೂಡಿ  
ಬರೆದನದರೊಂದು ಚಿತ್ರಕನು ಚಿತ್ರವನು.

ಅಳುವ ಮಗುವನು ಪಿಡಿದು ಬಿಗಿದಪ್ಪಿ ಲಾಲಿಸುತ್ತ,  
ಕಳೆಕಂತೆ ಮನಕೆ ಬಂದಂತೆ ಹಾಡಿದಳು.—  
ಬಳಿಯೊಳಿದೊರ್ವ ಗಾಯಕನದರ ಸವಿಗೊಲಿದು  
ಕಳೆದುಂಬಿ ನುಡಿಗಳಿಗೆ ರಾಗಗಟ್ಟಿದನು.

ಅಡಿಯಿಂದ ಮುಡಿಯನಕ ಕಡು ಚೆಲುವೆಯಹ ಮಡದಿ  
ನುಡಿಯುತ್ತಿದಳು ತನ್ನ ಕೈಯ ಗಿಣಿಯೊಡನೆ—  
ನಡೆ ನೋಡಿಯವಳ ಚೆಲುವಿಗೆ ಸೋತ ವರಶಿಲ್ಪಿ  
ಪದಿಯೊಡಲನೊಂದು ಶಿಲೆಗಡಿದು ಮಾಡಿದನು.

ರಸಿಕರೆದೆಗೊಡಿ ಹಸನಾಗಿ ನೆಲಸಿತು ಹಾಡು;  
ಕಿಸುಸಂಜೆ ಸೊಬಗು ಚಿತ್ರದೊಳೆಸೆದುನನಿಶಂ;  
ಬಿಸಜಾಕ್ಷಿಯರ ಬಾಯೊಳುಳಿದಿಹುದು ರಾಗವದು;  
ನಸುಗೆಡದೆ ನಿಂದಿತರೆಯೊಳು ಪೆಣ್ಣು ಚೆಲುವು.

ನೀರನೀರೆಯರ, ಕವಿರವಿವರ್ಣಗಳ, ಚಿತ್ರ  
ಕಾರಗಾಯಕರರಾಗರೂಪಶಿಲ್ಪಿಗಳ,  
ಧಾರಣೆಯನೇ ಸೃಷ್ಟಿಸಿದ ಶಿಲ್ಪಿವರ್ಯನವ  
ನಾರಯಿದು ನೋಡಿ ಮನಮೆಚ್ಚಿ ಹರಸಿದನು.

ಲೋಕವಿದು ದಃಖಮಯವೆಂಬುದದು ನಿಜವಹುದು.  
ನಾಕಸುಖವಿದರೊಳಿರಬೇಕೆಂದರಹುದೇ?  
ಶೋಕಿಸದೆ, ಸುಖಬಿಂದುಗಳ ಚೆಲ್ಲಗೊಡದೆ, ಸುನಿ,  
ವೇಕದಿಂದಿಂತು ಕಲೆಯೊಳಗೆ ಚಿರಗೊಳಿಸೈ.

(ಉ. ಮ. ರಾ.)

### ಕಾ ವೇ ರಿ

ಗಿರಿಯ ಕೆಲದಿ ಬನದಿ ನಡುವೆ, ಝರಿಯ ತೆರದಿ ಸುಳಿದು ಬರುತೆ,  
ತಲದ ಶಿಲೆಯನಿರಿದು ಕೊರೆದು, ಕೆಲದ ನೆಲವನರೆದು ಮುರಿದು,  
ವಿಮಲಜಲದ ವಿಪುಲಧಾರೆಯಮೃತಲಹರಿಯಂತೆ ತೋರೆ,  
ದಣಿವ ಕಳೆಯುವೆಲರ ಬೀರಿ, ಮೃದುಲರವದಿ ಮುಂದೆ ಸಾರಿ,  
ಅತ್ತಲತ್ತ ಸುಳಿದು ಸುತ್ತಿ, ಇತ್ತಲಿತ್ತ ಮೆಲ್ಲನೊತ್ತಿ,  
ಅಲ್ಲಿ ಬಳಕುತ್ತಿಲ್ಲಿ ಬಾಗಿ, ಅಲ್ಲಿ ಬಳಸುತ್ತಿಲ್ಲಿ ಸಾಗಿ,  
ನೊರೆಯ ಸೇಸೆಗಳನು ಸೂಸಿ, ತೆರೆಯ ಚವರಗಳನೆ ಬೀಸಿ,  
ಬಾಲೆಯಂತೆ ನಲಿದು ಕುಣಿದು, ಕಾಳಿಯಂತೆ ಕನಲಿ ಮೊರೆದು,  
ಉರಗಿಯಂತೆಯುರುಗಿ ತಿರುಗಿ, ಛಲದ ಭರದಿ ಸರಿದು ಮಸಗಿ,  
ಬೆಟ್ಟದಿಂದಲುರುಳಿ ಹೊರಳಿ, ದಿಟ್ಟತನದಿ ತೊಳಗಿ ಮೊಳಗಿ,  
ಘೋರವೇಗದಿಂದೆ ನೆಗೆದು, ಭೋರೆನುತ್ತಿ ಮಂಜನೆಸೆದು,  
ಪಸಿಯ ಮುಗಿಲ ಕವಿಸಿ ಸರಿದು, ಮನುಜಸೇವೆಯಿಂದಲೊಲಿದು.  
ಬಲವ ಬೆಳಕ ನೀಡುತುಂ, ನೆಗೆದು ಪಾರುತೋಡುತುಂ,  
ನುಗ್ಗಿ ಬೀಳುತೇಲುತುಂ, ನೆಗೆದು ಪಾರುತೋಡುತುಂ,  
ಭುವನರಚನೆಯೆನಿತು ಕುತುಕಮೆನುತ ಜನಕೆ ಸಾರುತುಂ  
ಭುವನಜನನಿಯೆನಿತು ಚತುರಳೆನುತ ಕಣ್ಣೆ ತೋರುತುಂ,  
ಪುರುಷಬಲವ ಬೆಳಗಿರೆನುತ ಜಡರ ವಳಿದು ಮೊಳಗುತುಂ  
ಪರಿವಳಿ ಕವೇರತನಯೆ ಧೀರ ಜನನಿಯೆನಿಸುತುಂ.

(ಡಿ. ವಿ. ಗುಂಡಪ್ಪ—ನಿವೇದನ)



## ಕೃಷ್ಣಲೀಲೆ

ನೆನೆಯದೆ ಗೋಪಿ ಪಾಲ್ಗಡೆವೃತಂ ಮನೆವಾರ್ತಿಗೆ ಪೋಗೆ ಗೆಜ್ಜೆಯಿಂ  
ದನಿ ನಸು ಪೊಣ್ಣುದಂತು ಪರಿತಂದೆಡಗೈಯೊಳೆ ತೋಡಿ ಬೆಣ್ಣೆಯಂ  
ತಿನುತಿರೆ ಗೋಪಿ ಕಂಡೆಲೆಲೆ ಕಳ್ಳತನಂಗಳನಣ್ಣ ಕಂಡೆವಾ  
ವೆನೆ, ಕಡೆವಾಯ ಬೆಣ್ಣೆವರಸೊಯ್ಯನೆ ಪಿಂಗುವ ಕೃಷ್ಣನೊಪ್ಪಿದಂ.

ಶಕಟವಿಮರ್ದಿ! ನೀಂ ಮುಸಲಿ ಬಾರದ ಮುನ್ನಮೆ, ನಮ್ಮ ಹೇಮಘಂ  
ಟಿಕೆ ಫಣಿಲಿಂಬ ನಂದಿನಿಯ ಪಾಲಿದು ನೀಂ ಕುಡಿಯಲ್ಕೆ ನಿನ್ನ ಚೆಂ  
ಡಿಕೆ ಬೆಳೆದಪ್ಪುದೆಂದಬಲೆ ನಂಬಿಸೆ, ಪಾಲ್ಗುಡಿದೀಗಳಿಂಬ ಚೆಂ  
ಡಿಕೆಯೆನಿತುದ್ದವಾದುದೆನುತಂ ಬೆಳಗೊಳ್ಳ ಮುಕುಂದನೊಪ್ಪಿದಂ.

ಕತೆಯಂ ಕೇಳೆಲೆ ಕಂದ, ‘ಹುಂ!’ ರಘುಜನೆಂಬಂ, ಹುಂ! ಸಕಾಂತಂ ವನ್ನ  
ಸ್ತಿತನಾದಂ ಗುರು ಪೇಳೆ, ಹುಂ! ದಶಶಿರಂ ಕೊಂಡೊಯ್ದನಾ ರಾಮನಾ  
ಸತಿಯಂ ತಾನೆನೆ, ಪೂರ್ವಮಂ ನೆನೆದು, ಹುಂಹುಂ ಕೊಳ್ಳದುತ್ಕೋವಹೂಂ  
ಕೃತಿಯಂ ಮಾಡುತಲಾಡುಗಚ್ಚಿ ಕಿಸುಗಣ್ಣಿಟ್ಟಚ್ಯುತಂ ರಂಜಿಕುಂ

“ಹರಿ ನೀಂ ಮಣ್ಣಿಂದೆ;” “ತಿನ್ನೆಂ, ಜನನಿ, ಹುಸಿದನೆಮ್ಮಗ್ರಜಂ;”

“ತೋರು ವಕ್ತ್ರಾಂ

ತರಮಂ;” “ನೋಡೆ”ಂದು ಬಾಯಂ ತೆರೆವುದುಮದರೊಳ್ ವಾರ್ಧಿ

ಯೇಳುಂ, ಕುಲೋರ್ವೀ

ಧರವೇಳು, ದ್ವೀಪವೇಳುಂಬೆರಸು ಜಗಮನೀರೇಳುಮಂ ಕೂಡೆ ಕಂಡ

“ಚ್ಚರಿವಟ್ಟಿಂ, ಮುಚ್ಚು ಮುಚ್ಚಾನನ” ಮೆನುತಮಾ ಕಾಂತೆ ವಿಭ್ರಾಂತೆ

ಯಾದಳ.

(ರುದ್ರಭಟ್ಟ—ಜಗನ್ನಾಥ ವಿಜಯ)

## ರತ್ನಾಕರ ಪಂಚಕ

ತನುವಂ ಸಂಘದ ಸೇವೆಯೊಳ್, ಮನಮನಾ ತೃಧ್ಯಾ ನದಭ್ಯಾ ಸದೊಳ್,  
ಧನಮಂ ದಾನಸುಪೂಜೆಯೊಳ್, ದಿನಮನಹರ್ದ ಮರ್ಕಾಯಪ್ರವ  
ರ್ತನೆಯೊಳ್ ಪರೈವನೊಲ್ಲು ನೋಂಪಿಗಳೊಳಿದಾರ್ಯುಷ್ಯಮಂ  
ಮೋಕ್ಷ ಚಿಂ

ತನೆಯೊಳ್, ತೀರ್ಚುವ ಸದ್ಗುಹಸ್ಥನನಗಂ, ರತ್ನಾಕರಾಧೀಶ್ವರಾ!

ಪರಸಂತೋಷಮೆ ಸೌಖ್ಯಮೆಂಬ, ಪರದುಃಖಂ ತನ್ನ ನೋವೆಂಬ, ತಾಂ  
ಪರನೆಂಬಂದಮನಿಂತುಜಂಬ, ಪರಲೋಕಂ ತನ್ನ ನಾಡೆಂಬ, ತಾಂ  
ಜರಮಜ್ಞಾನಿ ಜಗದ್ಗುರುಂ ಮಮಗುರುಂ ದೇವೇಂದ್ರಕೀರ್ತಿವ್ರತೀ  
ಶ್ವರನಾತಂ; ಪೆರನಲ್ತು, ನೀನೆ; ಪೆರನೇಂ? ರತ್ನಾಕರಾಧೀಶ್ವರಾ!

ನಿನ್ನಂ ಚಿಂತಿಸುತಿರ್ಪವಂಗೆ ಪರದೇಶಂ ತನ್ನ ದೇಶಂ ಪರರ್

ಶನ್ನಿಷ್ಟರಾ, ಪಗೆಗಳ ಭಟರ್, ದೂರೆಗಳಾತ್ಮಸ್ನೇಹಿತರ್, ಕಿಚ್ಚು ಬಾ  
ವನ್ನಂ, ವ್ಯಾಧಿ ಸುಖಂ, ವಿಷಂ ಸುಧೆಯೆ, ನಿಕ್ಕುಂ ನೆಲೆಡೆ ನೀನಿದುರ್ಮಾ  
ನಿನ್ನೊಂದಕ್ಕೆಳಸಿರ್ಪೆನೇಕೆಯಕಟಾ! ರತ್ನಾಕರಾಧೀಶ್ವರಾ!

ನೀನಾನೆಂಬರಿವಾಗೆ ಸಾಕು; ಸಿರಿಯೇಂ, ದಾರಿದ್ರ್ಯಮೇಂ? ಗ್ರಾಮಮೇಂ,  
ತಾನೇಂ? ಪಾಲುಣಿಸೇಂ, ಕದನ್ನದುಣಿಸೇಂ? ನಿರ್ಬಂಧಮೇಂ, ರಾಜ್ಯಮೇಂ?  
ಈ ನಾನಾ ವಿಧಿಯೆಲ್ಲವುಂ ಕನಸಿವಂ ಕೊಂಸೀನೋ ನೀನೆನ್ನ ಸಂ  
ಧಾನಂ, ನಿತ್ಯಸುಖೈಕವಿನ್ನುಳಿದುವೇಂ? ರತ್ನಾಕರಾಧೀಶ್ವರಾ!

ನಡೆದೆಂ ಚಿತ್ತಕೆ ಬಂದವೋಲ್, ನುಡಿದೆ ನಾಂ ಬಾಯ್ಲಿಚ್ಚೆ ಬಂದಂತೆ, ಸೈ  
ಗೆಡೆದೆಂ ದುಃಖಸಮುದ್ರದೊಳ್, ಪಡೆದೆನಂಧಂ ಕಣ್ಣಳಂ ಪೆತ್ತವೋಲ್.  
ಬಿಡೆ ನಿಮ್ಮಂಘ್ರಿಗಳಂ ಬಿಡೆಂ ಬಿಡೆನುದಾರಂ ನೀನಹೋ, ಬಲ್ಲಿನೆ  
ನ್ನೊಡೆಯಾ! ರಕ್ಷಿಸು, ರಕ್ಷಿಸಾ ತಳುವಿದೇಂ? ರತ್ನಾಕರಾಧೀಶ್ವರಾ!

ರತ್ನಾಕರಸಿದ್ಧ — ರತ್ನಾಕರಾಧೀಶ್ವರ ಶತಕ)



## ಅ ಪ ರಾ ಜಿ ತಾ ಮ್ವ ಕ

ನಿನ್ನ ವದಾಬ್ಜಭಕ್ತಿ, ವಿಷಯಾರ್ಥವಿರಕ್ತಿ, ತಪೋಭರಕ್ಕೆ ಸಂ  
ಪನ್ನತೆವೆತ್ತ ಶಕ್ತಿ, ತನುವಂ ಸಲೆ ಭೇದಿಸಿ ತನ್ನ ರೂಪನ  
ಚ್ಚಿನ್ನದೆ ಕಾಣ್ಬ ಯುಕ್ತಿ, ಗುಣದಲ್ಲನುರಕ್ತಿ, ಯಿವಾಗೆ ಮುಕ್ತಿ, ಜೀ  
ವನ್ನರನಾಗಿನಂ ಪೆಡೆಯನಿದೊಡದೇಕಪರಾಜಿತೇಶ್ವರಾ?

ನಿನ್ನನೆ ನಂಬು, ನಂಬಿದೊಡೆ ನನ್ನನೆ ನಂಬಿದೆ, ಶುದ್ಧ ದೃಷ್ಟಿಯಿಂ  
ನಿನ್ನನೆ ನೋಡು, ನೋಡಿದೊಡೆ ನನ್ನನೆ ನೋಡಿದಂ, ಸುಚಿತ್ತದಿಂ  
ನಿನ್ನೊಳಗೈಕ್ಯವಾಗದುವೆ ನನ್ನೊಳಗೇಕತೆಯಾದುದೆಂದು, ರ  
ತ್ನೋನ್ನತಿಯಂತುಟೆಂದೊರೆದೆ ನೀನೆ ಬುಧಂಗಪರಾಜಿತೇಶ್ವರಾ!

ಆವನುಮಕ್ಕೆ ನಿನ್ನಡಿಗಳಂ ನೆನೆವಾತನೆಯನ್ನ ಬಂಧು, ಸ  
ದ್ಭಾವದೆ ಪೂಜಿಪಾತನೆ ಸಖಂ, ಶ್ರುತಯೋಗಸಮೃದ್ಧನೆನ್ನ ಸಂ  
ಜೀವನನೆಂಬೆನೇಕಿನಿತು ಪಕ್ಷವಿದೆಂದೊಡೆ ನನ್ನ ಮುಚ್ಚಿನಾ  
ದೇವನ ನಚ್ಚಿದಾತನೆನಗನ್ಯನೆ ಪೇಳಪರಾಜಿತೇಶ್ವರಾ!

ರವಿ ನಡೆದತ್ತಲೆಲ್ಲ ಬೆಳಕಲ್ಲದೆ ಕತ್ತಲೆಯುಂಟೆ? ಆತ್ಮತ  
ತ್ವವೆ ಮನದಲ್ಲಿ ನಟ್ಟು ನುಡಿವಾತನ ಮಾತುಗಳೆಲ್ಲ ಮೋಕ್ಷಮಾ  
ರ್ಗವೆ! ಅವನೆಲ್ಲಿ ನಿಂದನದು ತೀರ್ಥ! ಅವಂ ನಡೆದತ್ತ ಸರ್ವರು  
ತ್ಸವಮಿದು ನಿಮ್ಮ ಮಾರ್ಗದ ರಹಸ್ಯವಲಾ, ಅಪರಾಜಿತೇಶ್ವರಾ!

ಇತ್ತೊಡೆ ಬರ್ಪುದೇ ಬಡತನಂ? ಕುಡದಿದೊಡೆ ಲಕ್ಷ್ಮಿ ನಿಲ್ವದೇ  
ಸತ್ತೊಡೆ ಜೀವನಂತೆ ಲಯವಾದನೆ? ಜೀವಿಸುತಿದೊಡೆದರ್ಥನೆ?  
ಎತ್ತಣ ಮಾತಿವೆಲ್ಲ? ಬರುತುಂ ಬಯಲಾಗುತುಮಿರ್ಪುವೈಸೆ! ನಿ  
ಮ್ಮತ್ತಣ ಭಕ್ತಿಯೊಂದೆ ನಿಜಸಿದ್ಧಿಯಲಾ, ಅಪರಾಜಿತೇಶ್ವರಾ!


ಚೆಲುವರ ಚೆಲ್ವ! ಚೆನ್ನಿಗರ ಚೆನ್ನ! ಸುವೀರರ ವೀರ! ಸತ್ಕಲಾ  
ಬಲರ ಬಲಾಡ್ಯ! ಬಲ್ಲಿದರ ಬಲ್ಲಹ! ದೇವ! ನೀತಿ ನಿ  
ರ್ಮಲರ ನಿಧಾನ! ನಿಚ್ಚ ಮದುಮಕ್ಕಳ ಮಾಣಿಕ ಕಾಂತಿ! ಶಾಂತಿ ಶೀ  
ತಲರ ಶಿರೋಮಣೀ! ನಿನಗೆ ಪಾಸಟಿಯಾರಪರಾಜಿತೇಶ್ವರಾ?



ಜಡಮತಿಯೈಸೆ ನಾಂ ಪರಮ, ನಿಮ್ಮ ಗುಣಂಗಳನೆಲ್ಲಮುಂ ಮನಂ  
ಬಿಡಿಯೆ ನಮರ್ಥನಲ್ಲಿ ನದರಿಂ ಕಿರಿದಂ ಪಿಡಿದಿರ್ಪೆನೆಂತೆನಲ್,  
ಕೊಡದೊಳಗೆಷ್ಟು ನಿಲ್ವುಮ ಸಮುದ್ರಜಲಂ? ವರಕಾಂಚನಾದ್ರಿ ಕ  
ನ್ನಡಿಯೊಳಗೆಷ್ಟು ತೋರ್ಪುದವಧಾರಿಸು ನೀನವರಾಜಿತೇಶ್ವರಾ

ಬಂದೊಲವಿಂದೆ, ನಿನ್ನಿದಿರೊಳೊವ್ವದಿ ನಿಂದು, ಕರಂಗಳಂ ನೊಸ  
ಲೊಂದಿಸಿ, ದೇವ! ದೇವ! ಕರುಣಾಕರ! ಬಿನ್ನವವಾತ್ಮಸಿದ್ಧಿಯಿ  
ನ್ನೆಂದೆನಗಪ್ಪುದೆಂದೊಡೆಲೆ ಕಂದ, ಕಡಂಗದಿಂದು ನಾಳೆ ನ  
ಮ್ಮಂದವೆಯಪ್ಪೆಯೆಂಬ ನುಡಿಗೇಳ್ಳೆನದೆಂದವರಾಜಿತೇಶ್ವರಾ?

(ರತ್ನಾಕರಸಿದ್ಧ — ಅಪರಾಜಿತೇಶ್ವರ ಶತಕ)





## ಮಕ್ಕಳ ಕಥೆಗಳು

ಅರ್ಗರ್ಣಿ ಮುದ್ದೆ

ಗಾಳಿಯ ಕೋಳಿ, ವುಕ್ಕದ ಕಪ್ಪು

ಬಿಟ್ಟೇ ಬಸವಯ್ಯ

\*ಅಂಗಳದುಗ್ಗು

ಜೋಡು ನಕ್ಷತ್ರ

ಕೊ ಕ್ಯೊ ಕ್ಯೊ ಕೋಳಿ

\*ಮೆಣಸಿನ ಕಾಳಪ್ಪು

ಮೂರು ಕರಡಿಗಳು

\*ಸಿಗಡಿ ಯಾಕೆ ಒಣಗಲಿಲ್ಲ?

\*ಗುಡುಗುಡು ಗುಮ್ಮಟ ದೇವರು

ಒಡ್ಡನ ಓಟ

ಗೋವಿಂದಾ! ಗೋವಿಂದಾ!

ಬೆಕ್ಕಿನ ಬಿಡಾರ ಬೇರೆ

\*ಇಲಿಗಳ ಧಕ್ಕಧೈ

\*ಹೇನು ಸತ್ತು ಕಾಗೆ ಬಡವಾಯಿತು

ಮಾತಾಡೋ ರಾಮಪ್ಪ

ಗೋಣಿತಟ್ಟಿನ ಪಟ್ಟಿಹುಲಿ

ಒಂದನೆ ಎರಡನೆ ದರ್ಜೆಗಳು

೧, ೨, ೩ ಭಾಗ

ಏಕ್ ರೋಜ್ ಕಾ ಖಲೀಫ್

ಬೊಕ್ಕೆ ಬಾಯಿ ಕೊಕ್ಕ ರಾಜ

\*ತಟಪಟ ಹನಿಯಪ್ಪ

ಮೂರನೆ ದರ್ಜೆಯ ಕಥೆಗಳು

\*ಅರಬಸ್ಥಾನ

\*ಚೀನ

ಡಂ ಡಂ ಡೋಲು

ಸಿಂದಬಾದ ನಾವಿಕ

ಅಲ್ಲಾವುದ್ದೀನನ ವಿಚಿತ್ರ ದೀಪ

ಹುಲಿರಾಯ

ಹೊಸ ಕನ್ನಡ ಪುಸ್ತಕ ೧ನೇ ಭಾಗ

,, ೨ನೇ ಭಾಗ

\*ಅಜ್ಜಿ ಸಾಕಿದ ಮಗು

\*ಅಗೋಳಿ ಮಂಜಣ

ಕಾಣಿಕೆ

ಮಂಥರೆಯ ಮಾಟ

ಶತಿಕಾಂತನ ವೀಲು

ಚಂಡಕೌತಿಕ

ಬಾರಕೂರಿನ ಗತವೈಭವ

ಕೃಷ್ಣ ಸಂಧಾನ

ಐದನೆ ದರ್ಜೆಯ ಚರಿತ್ರೆ ಮತ್ತು ಕಥೆಗಳು

ಅಜಿತ ಕುಮಾರ

ಚಾಣಕ್ಯತಂತ್ರ ಭಾಗ ೧

ಸಮಾಜದ್ರೋಹಿ

ಕೋಟಿಚೆನ್ನಯ

ರಮಾ ಮಾಧವ

ಸೀತಾರಾಮ

ಯಾದವ ಕೃಷ್ಣ

ಭೀಷ್ಮನ ಕಥೆ

ಕಾವ್ಯರತ್ನಾಕರ

ಪದ್ಯಕಥಾವಳಿ — I ಭಾಗ

ಹಾವು

ಹಸಿವು

ಕಲಿಯುಗದ ಭೀಷ್ಮ

ಹಿಡಿಂಬೆ

ಚಾಣಕ್ಯತಂತ್ರ ಭಾಗ ೨

ಪದ್ಯಸಂಗ್ರಹ

ಪದ್ಯಕಥಾವಳಿ — II ಭಾಗ

ಹಳ್ಳಿಯ ರಾಣಿ

ನಾಟಕ ಕಲೆ

ಸುಭದ್ರಾವಿಜಯ ನಾಟಕಂ

ಕೃಷ್ಣಾಕುಮಾರಿ

ಶೂದ್ರಕ

ಯಜ್ಞ ಕುಂಡ

ಶಿಕ್ಷಣ

ವಿಧಿಯ ವೈಚಿತ್ರ್ಯ

ಶ್ರೀಕೃಷ್ಣ ಚರಿತಾವೃತ್ತ

ಚಾಣಕ್ಯತಂತ್ರ (ಇಡೀ)

\*ಇವು ಸಚಿತ್ರ ಪುಸ್ತಕಗಳು.



